

مسلم ریاست میں غیر مسلم شہریوں کا تحفظ

جدید مبنی الا قوامی تصور اور عہد بنوی و عہد خلفائے راشدین کا تعامل

ذکر اکرام الحق پیغمبر ☆

Abstract

Rights of minorities is a burning issue today among the debates on human rights. This article tries to explore the most appropriate form of the rights of the non muslim citizens of a muslim state wide a comparative discussion between the existing international law and the practices of the prophetic era and during the time of the rightly guided caliphs. The discussion undertakes the use of the word "minorities" and shows that it is not a respectful word for the citizens of a country. It has never been used in the Islamic history, rather the words of "one nation" as in the Madinah treaty and other respectful words like "Ahl al-Dhimmah (people of responsibility)" and "Ahl al- kitab (followers of the book)" have been used for non muslim citizens. Kinds of minorities have also been discussed and it is concluded that dividing the members of one nation into the minorities on ethnic, cultural and langual basis has no link with the human rights, rather it causes the tension and creates conflict between the members of a nation. The holy Prophet Muhammad (S.A.W,) scrupulously negated all kind of pride or preference on the basis of race, language and colour as it is clear from his sermon on the occasion of *Hijjatul wada'*. A comparison between the international charters and Islamic traditions has been made and it is concluded that Islam has from its very begining ensured the protection of human rights and given the non muslim citizens a respectful status and complete religious freedom.

اج کل دنیا بھر میں حقوق کا بہت چرچا ہے۔ اقوام متحده کی طرف سے حقوق کے مختلف منشور جاری ہوئے ہیں اور دنیا بھر کے ممالک کو ان کا پابند قرار دیا گیا ہے۔ اس سلسلے میں اقوام متحده کے تحت جاری ہونے والا سب سے پہلا منشور Universal Declaration On Human Rights (UDHR) انسانی حقوق کا عالمی منشور ہے، جو کہ ۱۹۴۸ء میں اقوام متحده کے پیٹ فارم سے جاری ہوا اور اردو میں اس کا آخری مستند متن حکمہ اطلاعات عامہ، اقوام متحده، نیویارک سے ۱۹۷۵ء میں جاری ہوا۔ اس کی کل ۳۰ دفعات ہیں۔ درج ذیل دفعات کو اقلیتوں اور اکثریت دونوں کے حقوق کا خلاصہ قرار دیا جاسکتا ہے:

دفعہ نمبر۱۔ تمام انسان آزاد اور حقوق و عزت کے اعتبار سے برابر پیدا ہوئے ہیں۔ انہیں ضمیر اور عقل و دلیعت ہوئی ہے، اس لیے انہیں ایک دوسرے کے ساتھ بھائی چارے کا سلوک کرنا چاہیے۔

دفعہ نمبر۲۔ (۱) ہر شخص ان تمام آزادیوں اور حقوق کا مستحق ہے جو اس اعلان میں بیان کیے گئے ہیں اور اس حق پر نسل، رنگ، جنس، زبان، مذہب اور سیاسی تفریق کا یا کسی قسم کے عقیدے، قوم، معاشرے، دولت یا خاندانی حیثیت وغیرہ کا کوئی اثر نہ پڑے گا.....

دفعہ نمبر۳۔ ہر شخص کو اپنی جان، آزادی اور ذاتی تحفظ کا حق ہے۔

دفعہ نمبر۵۔ کسی شخص کو جسمانی اذیت یا ظالمانہ، انسانیت سوز، یا ذلیل سلوک یا سرانہیں دی جائے گی۔

دفعہ نمبر۱۲۔ کسی شخص کی نجی زندگی، غانگی زندگی، گھر بار، خط و کتابت میں من مانے طریقے پر مداخلت نہ کی جائے گی، اور نہ ہی اس کی عزت اور نیک نامی پر حملے کیے جائیں گے۔ ہر شخص کا حق ہے کہ قانون اسے حملے یا مداخلت سے محفوظ رکھے۔

دفعہ نمبر۱۶۔ (۱) بالغ مردوں اور عورتوں کو بغیر کسی ایسی پابندی نسل، قومیت یا مذہب کی بناء پر لگائی جائے شادی پیاہ کرنے اور گھر بسانے کا حق ہے مردوں اور عورتوں کو نکاح، ازدواجی زندگی اور نکاح کو فتح کرنے کے معاملہ میں برابر کے حقوق حاصل ہیں.....

دفعہ نمبر۱۸۔ ہر انسان کو آزادی فکر، آزادی ضمیر اور آزادی مذہب کا پورا حق ہے۔ اس حق میں مذہب کو تبدیل کرنے اور پیلک میں نجی طور پر، تنہا یا دوسروں کے ساتھ مل جل کر عقیدے کی تبلیغ، عمل، عبادت اور مذہبی رسیمین پوری کرنے کی آزادی بھی شامل ہے۔ (۱)

اس کے بعد ۱۹۶۶ء میں دو بیانات: International Covenant on Civil and Political Rights:

International covenant (ICCP) یعنی بین الاقوامی بیانات برائے شہری و سیاسی حقوق اور Economic, Social and Cultural Rights (ICESCR) یعنی بین الاقوامی بیانات برائے معاشری، معاشرتی اور تہذیبی حقوق جاری ہوئے۔ پہلے میں سیاسی اور شہری حقوق الگ الگ کر کے ذکر کئے گئے اور دوسرا میں معاشری، معاشرتی اور تہذیبی حقوق۔ ICCPR کل ۵۳ دفعات پر مشتمل ہے۔ اس کی دفعات نمبر ۲، ۱۸ اور ۲۶ میں مذہبی آزادی کا بھی تذکرہ ہے جن کا خلاصہ دفعہ نمبر ۲۷ میں درج ذیل الفاظ میں موجود ہے:

Article 27:

In those States in which ethnic, religious or linguistic minorities exist, persons belonging to such minorities shall not be denied the right, in community with the other members of their group, to enjoy their own culture, to profess and practise their own religion, or to use their own language.

ترجمہ دفعہ نمبر ۲۷: ایسی ریاستیں جن میں نسلی، مذہبی یا لسانی اقلیتیں موجود ہیں، ان اقلیتوں کے متعلقہ لوگوں کو اپنے مجموعے کے دوسرے لوگوں کے ساتھ مل کر اپنی تہذیب کو اختیار کرنے، اس کی تبلیغ کرنے، اپنے مذہب پر عمل کرنے اور اپنی زبان استعمال کرنے کے حق سے روکا نہیں جائے گا۔ (۲)

دوسرے بیانات: International covenant On Economic, Social and Cultural Rights (ICESCR) یعنی بین الاقوامی بیانات برائے معاشری، معاشرتی اور تہذیبی حقوق برائے ۱۹۶۶ء کی دفعات نمبر ۲، ۷، ۱۲، ۱۳، ۱۴ اور ۱۵ کے عوام میں اقلیتیں بھی شامل ہیں اور دفعہ نمبر ۲ اور ۱۳ میں مذہبی اور لسانی بینادوں پر کسی قسم کی حق تلفی کی ممانعت کی گئی ہے۔ اس کے علاوہ بین الاقوامی سطح پر

- i. Declaration on the elimination of all forms of Religious intolerance and of discrimination based on religion or belief ,1981
- ii. Convention on the prevention and punishment of the crime of Genocide,1948

iii. U.N. Declaration on the Rights of Persons Belonging to National, or Ethnic, Religious and Linguistic minorities 1992

وغیرہ اقوام متحده کی طرف سے متعارف کروائے گے ہیں، انہی کی روشنی میں کئی ممالک نے قوی سطح پر وثائق تیار کیے جن کی تفصیل کا بیہاء موقع نہیں۔ ان سب کا خلاصہ ICCPR کی مذکورہ بالا دفعہ نمبر ۲۷ اور (ICESCR) کی درج ذیل دفعہ نمبر ۲ کو قرار دیا جاسکتا ہے:

Article 2

2. The States Parties to the present Covenant undertake to guarantee that the rights enunciated in the present Covenant will be exercised without discrimination of any kind as to race, colour, sex, language, religion, political or other opinion, national or social origin, property, birth or other status.

ترجمہ دفعہ نمبر ۲: (۲) اس بیان میں شامل تمام فریق ریاستیں عہد کرتی ہیں کہ اس بیان میں بیان کیے تمام حقوق کی لیگ، نسل، جنس، لسان، مذهب، سیاسی یادگیر نقطہ نظر قوی یا معاشرتی پس منظر، جائداد، پیدائش یا کسی بھی اور طرح کی بنیاد پر امتیاز یا سلوک کے بغیر ادائیگی کی ضمانت دیں گی۔

اقوام متحده نے ان حقوق کے تحفظ کو یقینی بنانے کے لیے درج ذیل ادارے اور اجمنیں بھی قائم کی ہیں:

اقوام متحده کے منشور کی بناء پر قائم ہونے والے ادارے (Charter-based bodies)

- Human Rights Council
مجلس حقوق انسانی
- Universal Periodic Review
عالمی مجلہ

حقوق انسانی کمیشن (Commission on Human Rights) (replaced by the Human Rights Council)

خصوصی ضوابط برائے مجلس حقوق انسانی (Special Procedures of the Human Rights Council)

معاهدوں کی بناء پر قائم ہونے والے ادارے (Treaty-based bodies)۔ اس طرح کے ادارے دوں ہیں:

- Human Rights Committee (CCPR)
مجلس حقوق انسانی

•Committee on Economic, Social and Cultural Rights (CESCR)

مجلس برائے معاشری و معاشرتی و تہذیبی حقوق

•Committee on the Elimination of Racial Discrimination (CERD)

•Committee on the Elimination of Discrimination against Women

(CEDAW) مجلس برائے انسداد اقتیازات در بارہ خواتین

مجلس برائے انسداد ایذا رسانی (CAT)

ذیلی مجلس برائے انسداد ایذا رسانی (SPT)

مجلس تحفظ حقوق اطفال (CRC)

مجلس برائے مہاجر اپکاراں (CMW)

مجلس برائے تحفظ نصوصی افراد (CRPD)

مجلس برائے زبردستی لاپتہ کیے گئے افراد (CED)

یہ ان حقوق کا خلاصہ اور ایسے اداروں کا تذکرہ ہے جو اقوام متحده کے بین الاقوامی ادارے کے زیر انتظام انسانی حقوق کے تحفظ کے لیے عموماً اور مختلف طبقات کے حقوق کے تحفظ کے لیے خصوصاً تشكیل دیے گئے۔ اقلیتوں کے حقوق کو ان میں خصوصی مقام حاصل ہے۔ جب ہم جدید بین الاقوامی تصور اور عہد نبویٰ و عہد خلفائے راشدین کے تعامل کے حوالے سے اس موضوع پر تحقیقی گفتگو کرتے ہیں تو اس سلسلے میں درج ذیل معروضات پر خصوصی توجہ کی ضرورت ہے:

۱۔ عربی زبان میں حق کے ذمہ دار کی تعین کے لیے حق کے ساتھ علیٰ کا صلہ آتا ہے، اور حق دار کی تعین کے لیے حق کے ساتھ لام کا صلہ لایا جاتا ہے۔ (۳) پہلے کی مثال ارشاد باری تعالیٰ ﴿وَمَتَعْوِهُنَّ عَلَى الْمَوْسِعِ قَدْرُهُ وَعَلَى الْمَقْتُرِ قَدْرُهُ، مَتَاعًا بِالْمَعْرُوفِ حَقًا عَلَى الْمُحْسِنِينَ﴾ [البقرة: ۲۳۶]، اور دوسرے کی مثال ارشاد باری تعالیٰ ﴿وَفِي امْوَالِهِمْ حَقٌّ لِلْسَّائِلِ وَالْمَحْرُومِ﴾ [الذاريات: ۱۹: ۵۱] حق کی ادائیگی کے مغربی اور اسلامی تصور میں فرق ہے، مغرب میں حق کے بارے میں مخاطب حق دار ہوتا ہے، اسی کو بتایا جاتا ہے کہ یہ تمہارا حق ہے اور تم اسے لے سکتے ہو، جب کہ اسلام میں حق کے بارے میں مخاطب حق کی ادائیگی کا ذمہ دار ہوتا ہے اور یہ ذمہ داری کے معنی میں آتا ہے۔ خود اللہ تعالیٰ نے حق کی نسبت اپنی طرف فرمائی ہے: ﴿ثُمَّ نَجَّى رَسُولُنَا وَالَّذِينَ آمَنُوا كَذَلِكَ ، حَقًا عَلَيْنَا نَجَّى الْمُؤْمِنِينَ﴾ [یونس: ۱۰: ۱۰۳] اسلام میں حق دار کو اسے اپنے حقوق خود حاصل کرنے کی ذمہ داری نہیں سونپی جاتی بلکہ حق کے ذمہ دار کو اس کی ادائیگی کا پابند بنایا جاتا ہے۔ پہلی

صورت میں حق دار کو خود فکر مند رہنا پڑتا ہے اور جب تک وہ طاقتوں نہ ہو یا کوئی طاقتوں سے حق لے کر دینے کے لیے آمادہ نہ ہو وہ ذہنی تاؤ کا شکار رہتا ہے اور اپنا حق نہیں لے سکتا، جب کہ دوسری صورت میں حق دار بے فکر ہوتا ہے اور اداگی کی فکر ذمہ دار کو ہوتی ہے، حق ادا کرنے کے لیے طاقت کی ضرورت کم ہی پڑتی ہے جب کہ حق حاصل کرنے کے لیے اس کے بغیر چارہ نہیں ہوتا۔ اسی طرح حق حاصل کرنے کی ذمہ داری حق دار پر عائد کی جائے تو معاشرے میں تاؤ پیدا ہوتا ہے اور مخالفت بڑھتی ہے جس کا نتیجہ ہمارے زمانے میں جلسے جلوسوں، احتجاج اور گروہ بندی کی نوبت آتی ہے جب کہ دوسری صورت میں امن و امان کا زیادہ بہتر موقع ہوتا ہے۔ انتظامی طور پر حکومت کی ذمہ داری ہوتی ہے کہ وہ حقوق کی اداگی کو یقینی بنائے۔ حضرت ابو بکرؓ صدیق نے اپنے خطبہ خلافت میں فرمایا تھا: **ألا وإن القويَّ عندي ضعيف حتىَّ أخذ منه الحق، والضعفُ عندي قويٌ حتىَّ أخذ له الحق** (۲) (خبر دار! طاقت در میرے نزدیک کمزور ہے یہاں تک کہ میں اس سے حق وصول کرلوں، اور کمزور میرے نزدیک طاقتوں ہے یہاں تک کہ اسے حق لے کر دے دوں)۔

اسلام میں حقوق کی تقسیم حقوق اللہ اور حقوق العباد میں لاتی ہے اور اسلام کی عملی تاریخ میں غور کرنے سے معلوم ہوتا ہے کہ حقوق العباد کا اطلاق عام طور پر افراد، جماعتوں اور اداروں کے ذاتی حقوق پر ہوتا ہے اور حقوق اللہ کا لفظ عوامی ذمہ داریوں (Public duties) کے لیے استعمال ہوتا ہے اور وہ بھی انجام کار انسانوں ہی کی فلاح و بہبود کا ایک منظم پروگرام ہے۔ عباد میں سبھی انسان شامل ہیں، البتہ اس عموم میں تخصیص کے لیے بعض اوقات اسلامی ریاست کی طرف سے خصوصی ہدایات جاری کی جاتی رہیں۔ مثال کے طور پر پڑوسیوں کے حقوق، مسلمانوں کے مسلمانوں پر حقوق، میاں بیوی کے حقوق وغیرہ کو دیکھا جاسکتا ہے۔ اسلامی ریاست میں چوں کہ مذہبی آزادی کا اصول روز اول سے کار فرما رہا ہے اس لیے مسلمانوں کو آپس کے حقوق کا درس دے دیا گیا اور دیگر مذاہب کو اپنے رسم و رواج کے مطابق حقوق کی اداگی کی آزادی دی گئی۔ مسلمانوں کے آپس کے حقوق کی ایک مثال درج ذیل حدیث مبارک سے سمجھی جا سکتی ہے:

عن أبي هريرةؓ أن رسول الله صلى الله عليه وسلم قال: حق المسلم على المسلم ست،
قيل: ما هنَّ يا رسول الله؟ قال: إذا لقيته فسلم عليه، وإذا دعاك فأجبه، و إذا
استنصحك فانصح له، و إذا عطس فحمد الله فشمته، وإذا مرض فعده، وإذا مات
فاتبعه (۵)

حضرت ابو ہریرہؓ سے روایت ہے، فرماتے ہیں کہ نبی کریم صلی اللہ علیہ وسلم نے ارشاد

فرمایا: مسلمان کے مسلمان پر چھ حقوق ہیں۔ عرض کیا گیا: وہ کیا ہیں؟ تو فرمایا: ایک یہ کہ جب تم اس سے ملو تو سلام کرو، دوسرا یہ کہ جب وہ تمہیں دعوت دے تو تم اس کی دعوت کو قبول کرو، تیسرا یہ کہ جب وہ تم سے خیر خواہی کا طالب ہو تو اس کی خیر خواہی کرو، چوتھا یہ کہ جب وہ چھینک مار کر الحمد للہ کہے تو تم اسے یہ مک اللہ کہو، پانچویں یہ کہ جب وہ بیمار ہو تو تم اس کی عیادت کرو اور چھٹے یہ کہ جب وہ فوت ہو جائے تو تم اس کے جنازے کے پیچھے چلو۔

یہ سب مسلمانوں کے دینی شعائر ہیں اور اسلام دینی شعائر کو قانونِ عام ہونے کے باوجود غیر مسلموں پر نہیں ڈالتا۔ اس کے علاوہ جو تخصیصی حقوق بیان کیے گئے ہیں وہ انسانی بینادوں پر ہیں اس میں مذہب کی کوئی قید نہیں۔ حقوق زوجین ہر مذہب کی اپنی تعلیمات کے مطابق ادا کرنے کی آزادی ہے اور پڑوی کے حقوق میں مسلم غیر مسلم کی کوئی تفریق نہیں۔

۲۔ اقلیتوں کے حقوق کی اصطلاح بظاہر بہت خوش نما ہے مگر اس کا استعمال ہمیں دو رجدید میں ہی نظر آتا ہے، اسلامی علمی درشت میں اس کا کہیں وجود نہیں ملتا، اکثر معاہدین اور اہل ذمہ کے الفاظ ملتے ہیں۔ اہل ذمہ ایک نہایت محترم لفظ ہے، جس کا معنی یہ ہے کہ اسلامی ریاست ان کے تحفظ کی ہر طرح سے ذمہ دار ہے۔ جہاں تک جزیے کی بات ہے تو یہ محض ایک مالیاتی تنظیمی اصطلاح ہے۔ مسلمان بھی نظم مملکت چلانے کے لیے رقم بیت المال میں جمع کرتے ہیں اور ذمی بھی۔ جس طرح مسلمانوں کے مالیاتی حصے کے مختلف نام ہیں، جیسے زکاۃ، عشر، صدقات، غنیمت وغیرہ وغیرہ اسی طرح اہل ذمہ چوں کہ عمومی ضرائب سے مبرا ہیں اس لیے انتظامی طور پر ان کے مالیاتی حصے کی پہچان کے لیے اس کا نام جزیہ رکھا گیا ہے۔ البتہ یہ ساری مراعات اس وقت تک ہیں جب تک کوئی بھی شہری خواہ مسلم ہو یا غیر مسلم، جب تک وہ مسلم ریاست کی جغرافیائی اور نظریاتی سرحدوں کا محافظ رہے اور انہیں کسی طرح سے نقصان نہ پہنچائے۔ اگر وہ دستور ہی کا مخالف ہو جائے یا ریاست کو نقصان پہنچائے تو یقیناً سزا کا مستوجب ہے، اس میں مسلم اور غیر مسلم کی کوئی رعایت نہیں۔

جہاں تک اس اصطلاح کے استعمال کرنے کا تعلق ہے تو شاید یہ جمہوریت کے اجزاء ترکیبی میں سے ہے اور جب مغربی جمہوریت متعارف ہوئی، اس کے ساتھ اقلیت کا تعارف ہوا۔ اس لفظ کی لغوی تشریح کی جائے تو یہ قلیل (تحوڑا) سے افضل کا صیغہ ہے جو انگریزی کی superlative degree کے قائم مقام ہے اور اس کا معنی کمترین ہونے کی حالت ہے۔ انگریزی میں اسے

کہتے ہیں جو کہ minority سے مlixed ہے اور minor کے معانی چھوٹا، کم تر، بے قدر اور خفیف ہیں۔ (۲) یہ نام انسانیت کے لیے عزت والا نام نہیں شہریوں کو احساس کرتی میں بتلا کرنے والا بھی ہے اور عدم تحفظ کے احساس کے تحت جذبہ بغاوت پیدا کرنے والا بھی۔

دوسرا جدید میں اقلیت کے نام پر حقوق کی ایسی تقسیم کر دی گئی ہے اس سے لوگوں کے بھی الگ الگ درجات (Categories) بن گئے ہیں۔ اگر اس تقسیم کو بنظر نہ رکھا جائے تو اس فرقہ بندی سے معاشرے کو افتراق اور تشتت کے علاوہ کچھ حاصل نہیں ہوا۔ حقوق کے انہی مستحقین میں سے ایک درجے کا نام ہی Vulnerable Groups رکھ دیا گیا ہے، گویا یہ لوگ پیدائشی طور پر غیر محفوظ لوگ ہیں۔ اس درجے کے لوگوں کا تذکرہ آتے ہی یہ سمجھ لیا جاتا ہے کہ یہ حقوق سے محروم لوگ ہیں۔ اس مفروضے کی حقیقت یا اس کے محض توہم ہونے پر بحث کے لیے ایک طویل تحقیقی مطالعہ درکار ہے جس کا یہاں موقع نہیں۔ فی الحال یہاں اس درجے میں شامل سمجھے جانے والے ایک انسانی مجموعے کا ذکر کر کے اس کے حقوق پر گفتگو مقصود ہے۔ یہ گروپ دور جدید کی اصطلاح میں اقلیتوں کا گروپ ہے۔ اگرچہ بنیادی طور پر اس طرح کی Grouping ہی قابل بحث ہے مگر جب بین الاقوامی طور پر یہ درجہ بندی ہو چکی ہے تو اس موقع پر اسی زبان میں گفتگو کرنا مناسب معلوم ہوتا ہے۔ پھر بین الاقوامی طور پر اقلیتوں minorities کے بھی درجات بنائے گئے ہیں۔ کسی ایک ملک کے اندر رہنے والی اقلیتوں کو National Minorities کہا جاتا ہے اور انہیں پھر کئی قسموں میں تقسیم کیا گیا ہے۔ اپنے موضوع کا مرکزی نظر متعین کرنے کے لیے اقلیتوں کے حقوق کی بین الاقوامی تعریف نظر تاریخی ہے، اسی میں کسی ایک ملک کے اندر اقلیت قرار دیے جانے والے انسانی مجموعوں کا ذکر بھی آجائے گا:

Human rights are established to protect the rights of the individual vis-à-vis the state. Frequently the most vulnerable persons in need of protection belong to groups/minorities that in one way or another distinguish themselves from the rest of society, e.g., by means of language, religion, ethnicity and culture. (۷)

انسانی حقوق ریاست کے مقابلے میں افراد کے حقوق کے تحفظ کے لیے تشکیل دیے گئے ہیں۔ اکثر اوقات ایسے غیر محفوظ افراد جنہیں مسلسل تحفظ کی ضرورت رہتی ہے ان کا تعلق ایسے انسانی مجموعوں سے ہوتا ہے جو کسی نہ کسی طرح معاشرے کے دیگر عناصر سے اپنے آپ کو الگ تھلک تصور کرتے ہیں۔ یہ عدم اشتراک لسانی بنیادوں پر بھی ہوتا ہے، مذہبی

بندیوں پر بھی، نسلی بندیوں پر بھی اور تہذیبی بندیوں پر بھی۔

جہاں تک نسلی بندیوں پر انسانوں کی تقسیم کی بات ہے تو قرآن مجید نے اس کے امتیازی درجے بندی ہونے کی صراحت سے نظری کی ہے اور اسے محض ایک معاشرتی انتظامی علامت demarkation قرار دیا ہے۔ قرآن مجید میں ارشاد باری تعالیٰ ہے: ﴿لَيَأْتِهَا النَّاسُ إِنَّا خَلَقْنَاكُمْ مِّنْ ذَكَرٍ وَّأُنْثَى وَجَعَلْنَاكُمْ شَعُوبًا وَّقَبَائِلَ لِتَعَاوَرُوا إِنَّ أَكْرَمَكُمْ عِنْدَ اللَّهِ أَنْفَاقُكُمْ إِنَّ اللَّهَ عَلِيمٌ بِخَيْرِكُمْ﴾ [الحجرات: ۲۹] (لوگو ہم نے تم کو ایک مرد اور ایک عورت سے پیدا کیا اور تمہاری قویں اور قابلیتی بنائے تاکہ ایک دوسرے کو شناخت کرو اور خدا کے نزدیک تم میں زیادہ عزت والا وہ ہے جو زیادہ پرہیزگار ہے۔ بے شک خدا سب کچھ جانے والا اور سب سے خبردار ہے)۔ نبی کریم صلی اللہ علیہ وسلم نے بھی اس ارشاد باری تعالیٰ کیوضاحت فرمائی ہے۔ شعب الایمان میں حضرت ابو امامہؓ سے ایک روایت منقول ہے جس کی اگرچہ سند میں کلام ہے مگر اس آیت کریمہ کے مفہوم کے عین مطابق ہونے کی وجہ سے معنوی طور پر یہ بالکل درست ہے۔ حضرت ابو امامہؓ نقل کرتے ہیں کہ نبی کریم صلی اللہ علیہ وسلم نے ارشاد فرمایا:

يَا أَبَا أَمَامَةَ! مَا أَنَا وَأَمَّةُ سَعْفَاءِ الْخَدِينِ، سَعْفَاءِ الْمَعْصَمِينِ، أَمْنَتْ بِرَبِّهَا، وَتَحْتَنَتْ عَلَى وَلَدَهَا، إِلَّا كَهَاهَتِينَ - وَفَرَقَ بَيْنَ السَّبَابَةِ وَالْوَسْطَى - وَاللَّهُ أَذْهَبَ فَخْرَ الْجَاهِلِيَّةِ وَتَكْبِرَهَا بَآبَائِهَا، كُلُّكُمْ لَآدَمَ وَحْوَاءَ كَطْفَ الصَّاعِبِ بِالصَّاعِ، وَإِنَّ أَكْرَمَكُمْ عِنْدَ اللَّهِ أَنْفَاقُكُمْ، فَمَنْ أَنْتُمْ تَرْضُونَ دِينَهُ وَأَمَانَتَهُ فَزُوْجُوهُ. (۸)

اے ابو امامہ! میں اور ایک داغ دار گالوں والی، زخمی کلائیوں والی لوٹڈی جو اپنے رب پر ایمان رکھتی ہے اور اپنے بچے کے ساتھ پیار کرتی ہے، میری شہادت والی انگلی اور درمیانی انگلی کی طرح برابر ہیں۔ اللہ تعالیٰ نے زمانہ جاہلیت کے خفر اور نسلی تکبر کو ختم دیا ہے۔ تم سب لوگ آدم اور حوا کی اولاد ہو اور اسی طرح برابر ہو جیسے پیانے میں غلے کی برابر برابر پیکاش۔ تم میں سے زیادہ عزت والا وہ ہے جو زیادہ تقوے والا ہے، لہذا جب تمہارے پاس کوئی ایسا شخص آئے جس کے ایمان اور امانت سے تم لوگ مطمئن ہو تو اسے رشتہ دے دیا کرو۔

ابو عبیدہ نے فتح کمہ کے بارے میں جو طویل روایت نقل کی ہے اس میں یہ جملے بھی شامل ہیں:
اللَّهُ أَذْهَبَ نَخْوَةَ الْجَاهِلِيَّةِ وَتَكْبِرَهَا بِالْأَبَاءِ، كُلُّكُمْ لَآدَمَ وَآدَمُ مِنْ تَرَابٍ،
لَيْسَ إِلَّا مُؤْمِنٌ تَقِيٌّ أَوْ فَاجِرٌ شَقِيٌّ، وَأَكْرَمَكُمْ عِنْدَ اللَّهِ أَنْفَاقُكُمْ..... (۹)

خبار! اللہ تعالیٰ نے جاہلیت کے فخر اور نسلی تکبیر کو ختم کر دیا ہے۔ تم سب آدم کی اولاد ہو اور آدم مٹی سے بنے تھے۔ لوگوں کی دو ہی قسمیں ہیں: یا تو خوف خدا رکھنے والے مومن ہیں یا نافرمان سرکش ہیں، اور اللہ کے نزدیک تم میں سے زیادہ عزت والا ہی ہے جو زیادہ تقوے والا ہے۔

سشن ترمذی میں حضرت عبد اللہ بن عمرؓ کی روایت کے الفاظ یوں ہیں:

إِنَّ اللَّهَ تَعَالَىٰ قَدْ أَذْهَبَ عُبَيْبَةَ الْجَاهِلِيَّةِ وَتَعَاوَظَمُهَا بَآبَائِهَا، فَالنَّاسُ بْنُو آدَمَ وَخَلْقُ اللَّهِ آدَمَ مِنْ تَرَابٍ، قَالَ اللَّهُ تَعَالَىٰ: ﴿لَيَكُفَّرُ إِنَّا نَحْنُ خَلَقْنَاكُمْ مِّنْ ذَرَّةٍ وَّأَنْشَأْنَا.....﴾

امام ترمذیؓ نے اس حدیث کو غریب کہا ہے مگر اس کے ساتھ حضرت ابو ہریرہؓ اور حضرت ابن عباسؓ کی روایتوں کا بھی ذکر کیا ہے۔ (۱۰)

بے شک اللہ تعالیٰ نے جاہلیت کے فخر اور نسلی بنايدوں پر عظمتوں کے دعوے ختم کر دیے ہیں، اب لوگ دو ہی قسم کے ہیں: ایک اطاعت گزار اور تقوے والے ہیں اور انہی کی اللہ کے ہاں عزت ہے اور دوسرے نافرمان اور ضدی۔ ان لوگوں کا اللہ کے ہاں کوئی وزن نہیں۔ لوگ تو سب آدم کی اولاد ہیں اور اللہ تعالیٰ نے آدم کو مٹی سے بنایا۔

یہ بات تو ہوئی نسلی اقلیتوں کی جس کا خلاصہ یہ ہے کہ اسلام میں نسلی اقلیت کا وجود نہیں اس لیے یہ ہمارے اس موضوع سے خارج ہے۔

National Minorities میں دوسری قسم تہذیبی اقلیتوں کو قرار دیا گیا ہے تو اسلام خود ایک تہذیب ہے اور دوسرے مذاہب کو بھی تہذیبیں مانتا ہے۔ تبھی وجہ ہے کہ مکہ سے مدینہ ہجرت کرنے کے بعد مہاجرین و انصار کے درمیان مواخات قائم ہوئی اور مسلم، غیر مسلم کے درمیان بیان ہوا کیوں کہ ایک ہی معاشرے میں رہنے والے مختلف تہذیبوں کے لوگوں کے ساتھ باہمی بود و باش کے لیے متعدد پہلوؤں کی رعایت کی ضرورت ہوتی ہے جس کی ضمانت اس بیان میں دی گئی، جب کہ مواخات کی کوئی لمبی چوڑی دفعات تخلیل نہیں دی گئیں۔

تیسرا قسم کی اقلیتیں جن کا ذکرہ میں الاقوامی قوانین میں کیا گیا ہے وہ لسانی بنايدوں پر قائم ہونے والی اقلیتیں ہیں۔ اسلام کی نظر میں لسانی گروپ بندی بھی اقلیت اور اکثریت کی بناid نہیں بن سکتی۔ حضرت جابر بن عبد اللہؓ سے روایت ہے کہ نبی کریم صلی اللہ علیہ وسلم نے خطبة الوداع کے

موقع پر ایام تشریق کے دوران ہمیں خطاب فرمایا، آپ نے ارشاد فرمایا:

یائیها الناس! إن ربکم واحد، وإن أباكم واحد، ألا لافضل لعربی علی عجمی ولا
عجمی علی عربی، ولا لأحمر علی أسود، ولا أسود علی أحمر إلا بالتقوی، إنَّ
أکر مکم عندالله أتقاکم، ألا هل بلَغْتُ؟ قالوا: بُلیٰ يا رسول الله! قال: فَلِیلَّغُ الشاهد
منکم الغائب. (۱۱)

اے لوگو! تمہارا رب ایک ہے اور تمہارا باپ بھی ایک ہے۔ یہ بات ذہنوں میں بھا لو کہ
کسی عربی کو عجمی پر فضیلت حاصل نہیں اور نہ کسی عجمی کو عربی پر فضیلت حاصل ہے۔ اسی
طرح نہ کسی گورے کو کالے پر برتری ہے نہ کالے کو گورے پر۔ برتری کا ایک ہی معیار
ہے اور وہ تقویٰ ہے، تم میں سے جو کوئی تقویٰ میں بڑھا ہوا ہوگا، وہی اللہ کے ہاں زیادہ
عزت والا ہو گا۔ بتاؤ میں نے پیغام پہنچا دیا؟ لوگوں نے کہا: یا رسول اللہ! آپ نے پہنچا
دیا۔ پھر آپ نے فرمایا: اب جو یہاں موجود ہیں وہ غیر موجود لوگوں تک پہنچا دیں۔

National Minorities کی میں الاقوایی تعریف کی روشنی میں ان تمہیدی دلائل سے اس مقالے کا
 واضح ہو گیا کہ ہمارا موضوع اس کا صرف وہ حصہ ہے جو نظریاتی بنیاد پر وجود میں آتا ہے اور جسے
Relegious Minorities کہا گیا ہے۔ جہاں تک سانی، نسلی یا تہذیبی بنیادوں پر انسانوں کی گروہ
بندی کا تعلق ہے تو اسلام میں یہ تقیم معتبر نہیں۔ اگر کوئی محقق، مفکر یا کوئی بھی شخص اس سے اختلاف
کرنا چاہے، یا اس پر بحث کرنا چاہے تو اسلام صرف اپنے ماننے والوں کو اپنی تعلیمات کا پابند بناتا
ہے۔ دیگر تمام انسانوں کو اخلاقی حدود کے اندر رہتے ہوئے اس سے اختلاف کرنے، اس پر بحث
کرنے یا اس کا انکار کرنے کی آزادی ہے۔ ارشاد باری تعالیٰ ہے: ﴿لَا إِكْرَاهٌ فِي الدِّينِ قَدْ تَبَيَّنَ
الرُّشْدُمَنَ الْغَيْرِ فَمَنْ يَكْفُرُ بِالظَّاغُورَتِ وَ يُؤْمِنُ بِاللَّهِ فَقَدِ اسْتَمْسَكَ بِالْعُرُوَةِ الْوُثْقَىٰ لَا انْفِصَامَ لَهَا وَ
اللَّهُ سَمِيعٌ عَلَيْهِمْ﴾ [البقرة: ۲۵۶] (دین میں کوئی زبردستی نہیں۔ ہدایت تو گمراہی سے صاف صاف
کھل چکی ہے، جو کوئی طاغوت سے کفر کرے اور اللہ پر ایمان لائے تو اس نے ایک بہت بڑا مضبوط
حلقة تھام لیا جس کے لیے کوئی شکستگی نہیں۔ اور وہ بڑا سننے اور جاننے والا ہے۔)

اب اگر سانی یا نسلی یا تہذیبی بنیادوں پر کوئی مسئلہ پیدا ہوتا ہے تو اسلامی حکومت کا کام ہے کہ
اسے برابری کی بنیادوں پر حل کرے، نہ کہ اسے ایک الگ گروہ قرار دے کر قوی سطح پر ایک نئی گروہ
بندی کو جنم دے دے۔ نبی کریم صلی اللہ علیہ وسلم کے عہد مبارک میں اکا دکا لوگ دوسری زبانیں
بولنے والے یا دوسری تہذیبوں سے تعلق رکھنے والے بھی امت مسلمہ کے فرد تھے۔ ان کی مثالیں ملاش

کریں تو حضرت سلمان فارسی[ؓ] اصفہان سے تعلق رکھتے تھے ایک شریف النسب اور آزاد آدمی تھے مگر سچے دین کی تلاش میں ہمیشہ سرگردان رہتے تھے، آگ کی پوچھ سے تنگ آئے تو بہت سے پادریوں کی خدمت کی اور راہبوں کی مجالس میں حاضری دی گئی کہیں دل مطمئن نہ ہوا۔ حق کی تلاش کی تڑپ اس قدر تھی کہ اس کے لیے شہر شہر مارے مارے پھرتے رہتے تھے۔ اسی اثناء میں انہیں کسی نے بتایا کہ آخری نبی کے ظہور کا زمانہ قریب ہے۔ اس سلسلے میں انہوں نے ججاز کے سفر کا ارادہ کیا۔ جب وادیٰ قریٰ میں پہنچے تو ایک یہودی کے ہتھے چڑھ گئے۔ اس نے انہیں غلام بنانا کر پہنچ دیا۔ اسی غلامی کی حالت میں چلتے چلاتے مدینہ منورہ پہنچ گئے۔ نبی کریم صلی اللہ علیہ وسلم کی مدینہ تشریف آوری ہو چکی تھی، آپ کی زیارت سے مشرف ہوئے اور ایمان لے آئے، مگر اسی غلامی میں جنگ بدر اور احمد کا زمانہ گزر گیا۔ اب اسلامی حکومت کی جس ذمہ داری کی ہم نے بات کی ہے اس کا کامل نمونہ اسوہ کاملہ میں ظاہر ہوا۔ نبی کریم صلی اللہ علیہ وسلم نے حضرت سلمان[ؓ] سے فرمایا کہ اس دور کے دستور کے مطابق اپنے آقا سے مکاتبت کی بات کریں۔ انہوں نے بات کی تو یہ طے پایا کہ سلمان[ؓ] اپنے مالک کو کھجور کے تین سو درخت کاشت کر کے دیں گے اور چالیس اوپریہ سونا خندق پیش کریں گے تو آزاد ہو جائیں گے۔ اب یہاں حکومتی انتظام یہ ہوا کہ سب مسلمانوں نے حصہ ڈال کر چالیس اوپریہ ادا کی اور سب نے سلمان[ؓ] کے ساتھ مل کر درخت لگوانے کے لیے جگہ کھدوائی اور نبی کریم صلی اللہ علیہ وسلم اپنے دست مبارک سے درخت لگاتے گئے اور جب تین سو درخت مکمل ہوئے تو سلمان[ؓ] آزاد ہو گئے۔ اب وہ ایک آزاد اسلامی ریاست کے آزاد شہری تھے مگر وہاں تو سب کے اپنے اپنے قبائل اور اپنی اپنی نسبتیں تھیں سلمان[ؓ] کی نسبت کا مسئلہ ابھی باقی تھا۔ غزدہ احزاب کے موقع پر دفاعی تدبیر کے طور پر حضرت سلمان[ؓ] نے خندق کھونے کا مشورہ دیا تو نبی کریم صلی اللہ علیہ وسلم نے خندق کھونے کا کام انتظامی طور پر مہاجرین اور انصار میں الگ الگ تقسیم کیا، اب سلمان[ؓ] کہاں جاتے وہ نہ مہاجرین میں آتے تھے نہ انصار میں۔ ایسے موقع پر عموماً لوگ اپنی نسبت کسی اور کو دینے سے کتراتے ہیں مگر یہاں معاملہ اس کے بر عکس ہوا۔ مہاجرین نے کہا: سلمان منا (سلمان ہم میں سے ہیں) اور انصار نے زور لگایا: سلمان منا (سلمان ہم میں سے ہیں)۔ اس پر نبی کریم صلی اللہ علیہ وسلم نے فیصلہ کن انداز میں فرمایا: سلمان منا اہل البیت (سلمان ہمارے ہیں اور ہمارے اہل خانہ میں شامل ہیں)۔ (۱۲)

جنگ خندق کے موقع پر حضرت سلمان[ؓ] کی رائے پر عمل کرنا اور ان کو پوری دفاعی پالیسی کا نہ صرف علم ہونا بلکہ پورے دفاعی عمل میں ان کی اعلیٰ ترین درجے پر شمولیت اس بات کی بھی دلیل ہے کہ اسلام میں لسانی بنیادوں پر اقلیت کا تصور نہیں کیوں کہ آج کل کے مہذب ترین معاشرے بھی

مہاجرین، پناہ گزینوں اور دیگر قسم قسم کے انسانی مجموعوں کو اپنے ہاں طرح طرح کی سہولیات دیتے ہیں مگر قومی مفادوں کے معاملات کے نزدیک کسی کو نہیں پھٹکنے دیتے جیسا کہ مختلف بین الاقوامی کونسلز اس بات کے گواہ ہیں۔

تہذیبی اور اسلامی طور پر مختلف قبائل، علاقوں اور زبانوں سے تعلق رکھنے والے چند ایسے اشخاص کے نام جو سابقین اولین میں شمار ہوتے ہیں: عبد اللہ بن مسعود الحذلی، مسعود بن ربیعة القاری، عبداللہ بن جحش الأسدی اور ان کے بھائی احمد بن جحش الأسدی، بلاں بن رباح الحبشي، صحیب بن سنان الروی، عمر بن یاسر لغنسی، ان کے والد یاسر لغنسی، ان کی والدہ سمیہ اور عامر بن فہیرہ کے نام قابل ذکر ہیں۔ (۱۳)

اگر معاصر بیلادوں پر اقلیتیں تشكیل پانے لگتیں تو امت مسلمہ کبھی پل بڑھ کر جوان نہ ہوتی کیوں کہ آج کی دنیا میں جس قدر اقلیتوں کی فتمیں زیادہ بنائی گئی ہیں اسی قدر طاقتور ممالک کمزور ممالک کے ان گروپوں کو اپنے مقاصد کے لیے استعمال کرنے میں زیادہ سرگرم ہوتے ہیں۔ ہر ملک میں اقلیت اور اکثریت کی لڑائیاں عالمی سیاست کا ایک موثر ہتھیار ہیں، عراق اور ترکی میں کردوں غیر کردوں کی لڑائی، پاکستان میں پنجاب اور دوسرے صوبوں کے نسل اور اسلامی بیلادوں پر اختلافات، کراچی، حیدر آباد میں مہاجر پٹھان اختلافات عالمی سیاست کا محجوب مشغلہ ہیں۔ طاقتور ممالک جس ملک میں چاہتے ہیں اقلیتوں کو حقوق دلوانے پہنچ جاتے ہیں اور پھر اقلیت اور اکثریت مل کر ایک وسیع تر اقلیت کی شکل اختیار کر جاتے ہیں۔

اس کے بعد اسلام نے مسلم ریاست غیر مسلم شہریوں کو ان کی اس وقت کی وضع کے مطابق امتہ واحدہ (مسلم غیر مسلم ایک ہی قوم)، اہل الذمۃ (ایسے شہری جن کے تحفظ کی ذمہ داری مسلمانوں پر ہے) معابر (جن شہریوں کو معابرے کے تحت شہریت دی گئی ہے) اور کتابی یا اہل کتاب دیگرہ کہا ہے۔

اب سوال یہ پیدا ہوتا ہے کہ جب اسلامی معاشرے نے اس قدر کثیر اقلیتوں کو اپنے اندر سیست لیا اور رنگ، نسل، زبان اور تہذیب و تمدن وغیرہ کسی چیز کو اپنے اور لوگوں کے درمیان جاگب نہیں بننے دیا تو کیا وجہ ہے کہ دیگر مذہب کے ماننے والوں کو مسلم معاشرہ برداشت نہ کر سکا۔

ظاہر یہ سوال بڑا وقوع نظر آتا ہے اور اسلام پر اعتراضات میں اسے بڑھا چڑھا کر پیش کیا جاتا ہے مگر جہاں تک دوسروں کو برداشت کرنے کا تعلق ہے تو اسلام سے بڑھ کر برداشت کا مادہ کسی نظام زندگی میں نہیں پایا گیا، قرآن مجید، نبی کریم صلی اللہ علیہ وسلم کی سیرت طیبہ اور تاریخ اسلامی اس

بات کی شہادتوں سے لبریز ہیں اور غیر مسلم مفکرین کی تالیفات بھی اس بات کی موید ہیں کہ اسلام نے دوسروں کو برداشت کرنے میں عمدہ ریکارڈ قائم کیے۔ مثال کے طور پر یہ کہ قرآن مجید میں آدم علیہ السلام سے لے کر عیسیٰ علیہ السلام تک جن انبیاء کے نام آئے، ان کا تذکرہ نہایت عزت و احترام سے کیا گیا، بلکہ اہل ایمان کو بتایا گیا کہ ان سب پر ایمان لانا تمہارے لیے ضروری ہے۔ ارشاد باری تعالیٰ ہے: ﴿هُوَ قَالُوا كُونُوا هُودًا أَوْ نَصَارَى تَهْتَدُوا قُلْ بِلِ مَلَكَةِ إِبْرَاهِيمَ حَنِيفًا وَ مَا كَانَ مِنَ الْمُشْرِكِينَ قُولُوا امْنَأَ بِاللَّهِ وَ مَا أُنْزِلَ إِلَيْنَا وَ مَا أُنْزِلَ إِلَيْ إِبْرَاهِيمَ وَ إِسْمَاعِيلَ وَ إِسْحَاقَ وَ يَعْقُوبَ وَ الْأَسْبَاطِ وَ مَا أُوتِيَ مُوسَى وَ عِيسَى وَ مَا أُوتِيَ النَّبِيُّونَ مِنْ رَبِّهِمْ لَا نُفَرَّقُ بَيْنَ أَحَدٍ مِنْهُمْ وَ نَحْنُ لَهُ مُسْلِمُونَ﴾ [آل عمران: ۱۳۵-۱۳۶] (اور کہتے ہیں: یہودی یا عیسائی ہو جاؤ تو سیدھے راستے پر لگ جاؤ گے، آپ ان سے کہہ دیجیے، بلکہ ہم دین ابراہیم (اختیار کیے ہوئے ہیں) جو ایک خدا کے ہو رہے تھے اور مشرکوں میں سے نہ تھے۔ (مسلمانوں کہو کہ ہم ایک خدا پر ایمان لائے اور (جو) کتاب ہم پر اتری) ان انبیاء میں سے اکثر انبیاء بنی اسرائیل ہیں، دوسری طرف دیکھیں تو مسلمانوں کے ساتھ سب سے گہری اور سخت دشمنی رکھنے والے بھی اہل کتاب ہی ہیں۔ اسی طرح تمام آسمانی کتابوں کا تذکرہ قرآن مجید میں نہایت ادب سے کیا گیا ہے۔ تورات کے بارے میں ارشاد باری تعالیٰ ہے: ﴿إِنَّا أَنْزَلْنَا التَّوْرَةَ فِيهَا هُدًى وَ نُورٌ يَعْدِمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا وَ الرَّبِيعُونَ وَ الْأَحْبَارُ بِمَا أَسْتَحْفِظُوا مِنْ كِتَابِ اللَّهِ وَ كَانُوا عَلَيْهِ شُهَدَاءَ فَلَا تَخُشُوا النَّاسَ وَ اخْشُونَ وَ لَا تَشْتَرُوا بِأَيْمَنِ ثَمَنًا فَلَيْلًا وَ مَنْ لَمْ يَحْكُمْ بِمَا أُنْزَلَ اللَّهُ فَأُولَئِكَ هُمُ الْكُفَّارُ﴾ [المائدۃ: ۵: ۳۳] (بے شک ہم ہی نے تورات نازل کی ہے جس میں ہدایت اور روشنی ہے، اسی کے مطابق وہ نبی جو اللہ کے مطیع تھے، یہودی لوگوں کا فیصلہ کرتے تھے، اور اسی طرح ان کے مشائخ اور علماء بھی، اس لیے کہ انہیں کتاب اللہ کی نگہداشت کا حکم دیا گیا تھا اور وہ اس کے گواہ تھے، سو تم انسانوں سے نہ ڈرو بلکہ مجھ سے ڈرو اور میرے احکام کو دنیا کی متاع قلیل کے عوض بیچ نہ ڈالو اور جو کوئی اللہ کے نازل کیے احکام کے مطابق فیصلہ نہ کرے تو یہی لوگ تو کافر ہیں۔) انجیل کا تذکرہ آیا تو قرآن مجید نے فرمایا: ﴿هُوَ قَفِيتَا عَلَى الْأَثَارِ هُمْ بِيُعِيسَى ابْنِ مَرِيمَ مُصَدِّقًا لِمَا بَيْنَ يَدَيْهِ مِنَ التَّوْرَةِ وَ أَتَيْنَاهُ الْأَنْجِيلَ فِيهِ هُدًى وَ نُورٌ وَ مُصَدِّقًا لِمَا بَيْنَ يَدَيْهِ مِنَ التَّوْرَةِ وَ هُدًى وَ مَوْعِظَةً لِلْمُتَّقِينَ﴾ [المائدۃ: ۵: ۳۶] (اور ہم نے ان کے پیچھے عیسیٰ ابن مریم کو بھیجا ، تصدیق کرنے والے اپنے سے قبل کی کتاب یعنی تورات کے اور ہم نے انہیں انجیل دی جس میں ہدایت اور نور ہے، تصدیق کرنے والی اپنے قبل کی کتاب یعنی تورات کی اور پرہیزگاروں کے لیے ہدایت اور اور نصیحت ہے۔) مشرکین جنہوں نے کمی دور میں مسلمانوں پر بہت

زیادہ زیادتیاں کیس اور انہیں اپنے گھروں سے نکلنے پر مجبور کیا ان کے بارے میں قرآن مجید کہتا ہے:

﴿يَا أَيُّهَا الَّذِينَ آمَنُوا كُوْنُوا فَوْمِينَ لِلَّهِ شُهَدَاءَ بِالْقُسْطِ وَلَا يَجْرِمَنَّكُمْ شَنَانُ قَوْمٍ عَلَىٰ أَلَا تَعْدُلُوا إِعْدُلُوا هُوَ أَقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَيْرٌ بِمَا تَعْمَلُونَ﴾ [المائدۃ: ۵: ۸]

اللہ کے لیے پوری پابندی کرنے والے اور عدل کے ساتھ شہادت دینے والے رہو اور کسی جماعت کی دشمنی تمہیں اس پر نہ آمادہ کر دے کہ تم اس کے ساتھ انصاف ہی نہ کرو، انصاف کرتے رہو کہ وہ تقویٰ سے بہت قریب ہے، اور اللہ سے ڈرتے رہو بے شک اللہ کو اس کی پوری خبر ہے کہ تم کیا کرتے رہتے ہو) دوسرے مقام پر صراحةً سے ان کی زیادتیوں کا تذکرہ کر کے فرمایا: ﴿وَلَا يَجْرِمَنَّكُمْ شَنَانُ قَوْمٍ أَنْ صَدُّوكُمْ عَنِ الْمَسْجِدِ الْحَرَامِ أَنْ تَعَدُّوْا وَتَعَاوَنُوا عَلَىٰ الْبَرِّ وَالْفَقْوَىٰ وَلَا تَعَاوَنُوا عَلَىٰ الْإِثْمِ وَالْعُدُوْانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ﴾ [المائدۃ: ۲۵: ۲] (اور ایسا نہ ہونا چاہیے کہ کسی قوم سے جو تمہیں بیزاری اس بنا پر ہے کہ انہوں نے تمہیں مسجد حرام سے روک دیا تھا تو تم اس بیزاری کے باعث زیادتی کرنے لگو، ایک دوسرے کی مد نیکی اور تقویٰ میں کرتے رہو اور گناہ اور نیکی میں ایک دوسرے کی مد نہ کرو اور اللہ سے ڈرتے رہو۔ بے شک اللہ تعالیٰ سخت سزا دینے والا ہے)۔ اسی طرح حضرت مریمؑ کے نام پر پوری سورت قرآن مجید میں موجود ہے، روم کے نام پر سورت موجود ہے انبیاء بنی اسرائیل کے ناموں پر سورتیں ہیں جن میں ان کے اوصافی عالیہ کھل کر بیان کیے گئے ہیں۔ مسلمان انہی کی تلاوت کر کے اپنی نماز پڑھتے ہیں اور نماز کے علاوہ بھی اس کی تلاوت کو عبادات سمجھ کر کرتے ہیں۔

یہ تو دوسرے مذاہب کے بارے میں اس قرآن کا رویہ ہے جسے آج کے اہل کتاب بھی مجرم قرار دے کر اسے جلانے کی جسارت کر بیٹھے ہیں۔ باقی جہاں تک غیر مسلموں کے ساتھ سلوک کا تعلق ہے تو اسلام اُس کا دین ہے اور اس کا نام ہی سلامتی سے ماخوذ ہے۔

۳۔ اقوام متحده پہلا ادارہ نہیں جس نے حقوق کی بات کی ہو۔ محققین نے حقوق کی تاریخ قبل میں کے قدیم زمانوں سے تلاش کی ہے۔ یہاں بات کو اپنے موضوع پر قائم رکھنے کے لیے اتنا عرض کرنا مقصود ہے کہ میں الاقوامی سطح پر اس کے لیے باقاعدہ اصول قرآن مجید نے دیے جیسے کہ ارشاد باری تعالیٰ ﴿يَا أَيُّهَا النَّاسُ إِنَّا حَلَقْنَاكُمْ﴾ [الحجرات: ۲۹: ۱۳] کا حوالہ گزر چکا ہے۔ قرآن مجید کا خطاب ﴿يَا أَيُّهَا النَّاسُ﴾ سے ہو تو وہ میں الاقوامی خطاب ہوتا ہے۔ نبی کریم صلی اللہ علیہ وسلم کے ارشادات اور صحابہؓ کے تعامل کی کچھ مثالیں بھی ذکر کی جا چکیں اور کچھ مزید مثالوں کا تذکرہ اپنے مقام پر

ان شاء اللہ ہوگا۔ بیشاق مدینہ انسانی حقوق اور خصوصاً دور جدید کی اصطلاح میں اقلیتوں کے حقوق کے لیے پہلی بین الاقوامی دستاویز شمار کی جاسکتی ہے اور خطبہ جنت الوداع کو اس کا مربوط ضابطہ اخلاق کہا جا سکتا ہے۔ ان دونوں کو اقوام متحده کے منشورات کے سامنے رکھا جائے تو فرق خود واضح ہو جائے گا۔ اسلامی تاریخ میں اس کی مثالیں اس قدر کثیر ہیں کہ ان کا شمار مشکل ہے۔

۳۔ جہاں تک بین الاقوامی سٹھ پر اس قانون سازی کا تعلق ہے تو اقوام متحده اس کے لیے نہ تو اسلامی اصولوں پر پورا اترتی ہے نہ مغرب کے جمہوری اصولوں پر۔ مغرب کے جمہوری اصولوں کے مطابق قانون سازی کے لیے سادہ اکثریت یا دو تہائی اکثریت ضروری ہے جب کہ اقوام متحده میں فیصلے کرنے کا حق صرف پانچ ممالک کو حاصل ہے، البتہ تمام رکن ممالک اس کے فیصلے مانے کے پابند ہیں۔ اگر کوئی دوسرا ملک کوئی درخواست پیش کرے تو فیصلے کا حق رکھنے والے ممالک اس کے خلاف حکم امتناعی (Veto) جاری کر سکتے ہیں (۱۲)۔ یہی وجہ ہے کہ حقوق کی موجودہ بین الاقوامی دستاویزات میں بہت سی چیزوں ان کے اپنے بنائے ہوئے قواعد و ضوابط سے مطابقت نہیں رکھتیں کیوں کہ تمام معاشروں کی تہذیب اور مذهب وغیرہ پر علمی طور پر کما حقہ کام نہیں کیا جا سکا۔ مذہبی آزادی، خاندانی آزادی اور معاشرتی آزادی پر زور تو دیا گیا ہے مگر ان کے حصول کے لیے مناسب ضوابط شاید متعارف نہیں کروائے جاسکے۔ دوسری طرف اسلام میں ہدایات تو وحی ہوتی ہیں جب کہ ان کی بنیادی اصولوں کے مطابق حالات کی رعایت رکھتے ہوئے تعبیر کرنا مجتہدین کا کام ہے خواہ وہ سرکاری سٹھ پر ہو یا غیر سرکاری سٹھ پر۔ درج ذیل بحث سے اسلامی معاشروں میں غیر مسلم شہریوں کے تحفظ کی وضاحت کرنے کی کوشش کی گئی ہے۔

غیر مسلم شہریوں کی حیثیت

تاریخ اسلام کا مطالعہ کرنے سے ایک اسلامی ریاست میں غیر مسلم شہریوں کی دو حیثیتیں معلوم ہوتی ہیں:

۱۔ دستور کے ذریعے شہریت :

شہریوں کی ایک حیثیت وہ ہے جو مدینہ منورہ کی ریاست کے قیام کے وقت وہاں کے لوگوں کو حاصل ہوئی۔ اس ریاست کے قیام کے وقت مسلم غیر مسلم دونوں طرح کے لوگ وہاں موجود تھے اور ایک معاهدے کے ذریعے اس ریاست کے شہری بننے۔ تاریخی لحاظ سے اسے بیشاق مدینہ کہا جاتا ہے مگر جدید دنیا نے تسلیم کیا ہے کہ یہ معاهدہ اپنے اندر ایک ریاستی دستور ہونے کے تمام پہلو رکھتا ہے۔

ڈاکٹر محمد حمید اللہ صاحب مرحوم نے اسے جدید دستور کی دفعات کے مطابق مرتب کر کے انگریزی ترجمے کے ساتھ شائع کیا اور اس کا نام The first written constitution in the World رکھا۔ اس معاهدے کی کچھ شقیں ہم نمونے کے طور پر اس مقاولے میں نقل کر رہے ہیں۔ دستور کے اندر ایسی واضح دفعات ہیں جن سے ان کے حقوق و فرائض کا تعین ہوتا ہے۔ جہاں بھی ایسی ریاست قائم ہو وہاں کی حکومت اور مسلم شہری وہاں کے غیر مسلم شہریوں کو ان کے حقوق اور دستور کے مطابق انہیں مراحت دینے کے پابند ہوتے ہیں اور وہاں کے غیر مسلم شہری اس دستور میں دیے گئے فرائض کی ادائیگی کے پابند ہیں۔ اگر کسی مسلم کی طرف سے کسی غیر مسلم شہری کی حق تلفی ہو تو ریاست اس کا حق دلانے کی پابند ہے اور اگر غیر مسلم شہری دستور یا اس کے مطابق بنائے گئے قوانین کی خلاف ورزی کرے تو اس کے خلاف تادبی کارروائی ضروری ہے۔ اس کی تفصیل کے لیے پہلے بیانی مذہب کی متعلقہ شقیں پیش کی جاتی ہیں اور اس کے بعد اس کی پابندی اور خلاف ورزی دونوں صورتوں میں تعامل کی مثالیں پیش کی جائیں گی۔

بیثاق مذہبیہ

بسم الله الرحمن الرحيم

- ۱۔ یہ تحریر ہے محمد رسول اللہ کی طرف سے، قریش اور اہل یثرب کے مسلمانوں اور ان لوگوں کے درمیان جو ان کی پیروی کریں، اور ان سے الحاق کر لے اور ان کے ساتھ مل کر جہاد کرے۔
- ۲۔ یہ کہ اس معاهدے کے فریق دوسرے لوگوں سے الگ ایک قوم ہوں گے۔
- ۳۔ یہود میں سے جو ہماری پیروی کرے اس کی مدد اور خیر خواہی کی جائے گی۔ ان پر کسی طرح کا ظلم نہیں کیا جائے گا، نہ ان کے خلاف کسی کی مدد کی جائے گی۔
- ۴۔ معاهدے کا کوئی غیر مسلم رکن نہ قریش کا مال اپنے پاس محفوظ رکھے گا، نہ ان کے کسی فرد کو پناہ دے گا اور نہ کسی مؤمن کے خلاف ان کو تحفظ فراہم کرے گا۔
- ۵۔ حالت جنگ میں یہود مسلمانوں کے ساتھ مل کر اخراجات برداشت کریں گے۔
- ۶۔ بنو عوف کے یہودی مسلمانوں کے ساتھ مل کر ایک ہی قوم شمار ہوں گے، مگر یہودیوں کا دین اپنا ہو گا اور مسلمانوں کا اپنا۔ اس قویت میں یہ لوگ خود بھی شامل ہوں گے اور ان کے آزاد کردہ غلام بھی۔ ہاں اگر کسی نے ظلم کیا، یا کوئی اور خلاف ورزی کی تو اس کا معاملہ دوسرا ہو گا۔

- ۷۔ بنو حارث کے یہودیوں کے لیے بھی وہی ضابطہ ہے جو بنو عوف کے یہودیوں کے لیے ہے۔
- ۸۔ بنو نجار کے یہودیوں کے لیے بھی وہی ضابطہ ہے جو بنو عوف کے لیے ہے۔
- ۹۔ بنو ساعدہ کے یہودیوں کے لیے بھی وہی ضابطہ ہے جو بنو عوف کے لیے ہے۔
- ۱۰۔ بنو جشم کے یہودیوں کے لیے بھی وہی ضابطہ ہے جو بنو عوف کے لیے ہے۔
- ۱۱۔ بنو شلبہ کے یہودیوں کے لیے بھی وہی ضابطہ ہے جو بنو عوف کے لیے ہے۔
- ۱۲۔ بنو اوس کے یہودیوں کے لیے بھی وہی ضابطہ ہے جو بنو عوف کے لیے ہے۔
- ۱۳۔ اور قبیلہ بٹھنہ جو کہ بنو شلبہ کی شاخ ہے، ان کے لیے بھی وہی قانون ہوگا جو کہ خود بنو شلبہ کے لیے ہے۔
- ۱۴۔ بنو شطبیہ کے یہودیوں کے لیے بھی وہی ضابطہ ہے جو بنو عوف کے لیے ہے۔ لیکن بھلے برے کافر کیا جائے گا۔
- ۱۵۔ قبیلہ شلبہ کے موالی (آزاد کردہ غلاموں) کا بھی وہی حکم ہوگا جو خود شلبہ کا ہوگا۔ (۱۵)
- ڈاکٹر محمد حمید اللہ صاحب رحمۃ اللہ علیہ نے اس پر مزید یہ دفاتر بھی نقل کی ہیں، معابدے کی متعلقہ شقون کو ڈاکٹر صاحب مرحوم کے دیے گئے دفاتر نمبر کے مطابق نقل کیا جا رہا ہے:
- ۱۔ مسلمانوں کی صلح ایک ہوگی۔ جہاد فی سبیل اللہ کے دوران ایک مسلمان دوسرے مسلمانوں کو چھوڑ کر صلح نہیں کرے گا، جب تک یہ صلح سب کے لیے برابر نہ ہو۔
- ۲۔ جو مسلمان اس تحریری و مساویز کو تسلیم کرے، اللہ اور آخرت پر ایمان رکھے، اس کے لیے یہ جائز نہیں ہو گا کہ وہ کسی فسادی اور قانون شکن شخص کی مدد کرے یا اسے پناہ دے۔
- ۳۔ جس چیز پر تمہارا اتفاق نہ ہو سکے تو اسے اللہ اور محمد (صلی اللہ علیہ وسلم) کے پاس لے جانا ہو گا۔
- ۴۔ بنو عوف قبیلہ کے یہودی، اپنے موالی سمیت مسلمانوں کے برابر ایک امت ہیں۔ یہودی اپنے دین پر رہیں گے اور مسلمان اپنے دین پر، سوائے ایسے شخص کے جو زیادتی کرے یا کسی جرم کا ارتکاب کرے کہ اس صورت میں وہ صرف خود کو اور اپنے گھر والوں کو تباہی میں ڈالے گا۔
- ۵۔ ان میں سے کوئی شخص محمد (صلی اللہ علیہ وسلم) کی اجازت کے بغیر مدینہ سے باہر نہیں جائے گا۔

۳۷۔ (الف)۔ یہودی اپنے اخراجات برداشت کریں گے اور مسلمان اپنے اخراجات۔ جو کوئی اس دستورالعمل کو قبول کرنے والوں کے خلاف لڑے گا تو اس کے خلاف سب مل کر مقابلہ کریں گے اور سب ایک دوسرے کی خیر خواہی اور بھلائی کریں گے اور ایک دوسرے پر زیادتی نہیں کریں گے۔
 ۳۸۔ (ب)۔ کوئی بھی اپنے حلیف کی بدلی کا ذمہ دار نہیں ٹھہرایا جائے گا۔ مظلوم کی بہرحال مدد کی جائے گی۔

۳۹۔ یثرب کا وسطی حصہ اس دستاویز کو ماننے والوں کے لیے محترم و محفوظ رہے گا۔
 ۴۰۔ کوئی پناہ گزین، پناہ دینے والوں کی اجازت کے بغیر کسی اور کو پناہ نہیں دے گا۔
 ۴۱۔ پناہ گزین کو اپنوں کی طرح سمجھا جائے گا جو نہ تو زیادتی کرے گا اور نہ اس کے ساتھ زیادتی کی جائے گی۔

۴۲۔ نہ قریش کو پناہ دی جائے گی، نہ ان کے معاونین کو۔
 ۴۳۔ یثرب میں کوئی خطرہ پیش آئے تو اہل معابدہ ایک دوسرے کی مدد کریں گے۔
 ۴۴۔ (الف)۔ اگر ان لوگوں کو کہیں سے صلح کی دعوت دی جائے یا صلح میں شمولیت کا کہا جائے تو وہ اسے قبول کریں گے اور اس میں شامل ہوں گے۔ جب انہیں اس طرح کی دعوت دی جائے گی تو مسلمانوں کو بھی اس کی پابندی کرنا ہوگی، بجز اس صورت کے کہ فریق ثانی دین کے خلاف برسر پیکار ہو۔
 ۴۵۔ (ب)۔ شہر کی جس جانب میں جو لوگ رہتے ہوں، اس جانب کا دفاع وہی لوگ کریں گے۔
 ۴۶۔ قبیلہ اوس کے یہودیوں، اور ان کے موالي کے بھی وہی حقوق ہوں گے جو اس دستاویز میں شامل لوگوں کے ہیں۔ اور ان کے یہ حقوق اہل معابدہ کی طرف سے محض خیر سکالی کے طور پر ہوں گے، اور ان پر یہ نیکی کسی ظلم کے بغیر ہوگی۔ ہر شخص اپنے کیے کا ذمہ دار ہوگا، اللہ تعالیٰ اس یثاق کی سچائی اور نیکی پر گواہ ہے۔

۴۷۔ یہ دستاویز کسی ظالم اور مجرم کے آڑے نہیں آئے گی۔ جو شخص مدینہ سے باہر نکلے گا وہ بھی محفوظ رہے گا اور جو مدینہ میں رہے گا وہ بھی محفوظ رہے گا۔ سوائے اس کے جو زیادتی یا جرم کرے۔ جو وفا شعار اور پرہیزگار ہو گا اللہ اس کا مددگار رہے گا، اور محمد رسول اللہ بھی۔ (۱۶)

یثاق مدینہ میں شہریوں کے حقوق و فرائض کا خلاصہ :

- ۱۔ مسلم اور غیر مسلم شہریوں کو دستور کی حدود میں رہتے ہوئے یکساں طور پر مذہبی، سماجی اور سیاسی تحفظ حاصل ہوگا۔
- ۲۔ مسلم اور غیر مسلم شہریوں کو معاشرتی لحاظ سے ایک دوسرے پر کوئی برتری نہیں دی گئی، نہ ہی غیر مسلموں کے لیے اقلیت یا دوسرے درجے کا شہری ہونے کی اصطلاح استعمال کی گئی۔
- ۳۔ مدینہ کے دفاع کی ذمہ داری معابدے کے تمام ارکان پر عائد ہوگی۔
- ۴۔ مسلمان اور یہودی اپنے اپنے اخراجات کے خود ذمہ دار ہوں گے مگر کسی طرح کے دفاعی اخراجات یا کسی شہری کی دیت وغیرہ کے معاملے میں اخراجات سب مل کر برداشت کریں گے۔
- ۵۔ اس ریاست کے تمام شہریوں کا قریش مکہ کے ساتھ معاشری اور معاشرتی بائیکاٹ ہوگا۔
- ۶۔ کسی معاملے میں اختلاف کی صورت میں فیصلے کا اختیار نبی کریم صلی اللہ علیہ وسلم کو ہوگا۔

یہ دستور قرآن مجید کی ہدایت کے عین مطابق تیار کیا گیا تھا۔ ارشاد باری تعالیٰ ہے:

﴿عَسَى اللَّهُ أَنْ يَجْعَلَ بَيْنَكُمْ وَبَيْنَ الَّذِينَ عَادُوكُمْ مِنْهُمْ مَوْدَةً。 وَاللَّهُ عَفُورٌ رَّحِيمٌ。 لَا يَنْهَاكُمُ اللَّهُ عَنِ الَّذِينَ لَمْ يَقْاتِلُوكُمْ فِي الْأَيَّامِ وَلَمْ يُخْرُجُوكُمْ مِنْ دِيَارِكُمْ أَنْ تَبْرُوْهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ。 إِنَّمَا يَنْهَاكُمُ اللَّهُ عَنِ الَّذِينَ قَاتَلُوكُمْ فِي الْأَيَّامِ وَأَخْرَجُوكُمْ مِنْ دِيَارِكُمْ وَظَهَرُوا عَلَىٰ إِخْرَاجِكُمْ أَنْ تَوَلُّهُمْ وَمَنْ يَتَوَلَّهُمْ فَأُولَئِكَ هُمُ الظَّالِمُونَ﴾ [المتحنة: ۲۰-۲۷]

(ہو سکتا ہے کہ اللہ تمہارے اور ان لوگوں کے درمیان جن سے تمہیں دشمنی ہے دوستی پیدا کر دے، اللہ بڑی قدرت والا ہے، اور اللہ بڑی مغفرت والا ہے، بڑا رحمت والا ہے۔ اللہ تمہیں ان لوگوں سے حسن سلوک اور انصاف کرنے سے نہیں روکتا جو تم سے دین کے بارے میں نہیں لڑے اور تمہیں تمہارے گھروں سے نہیں نکالا، بے شک اللہ تعالیٰ انصاف کا برداشت کرنے والوں کو ہی دوست رکھتا ہے۔ اللہ تو تمہیں ان لوگوں سے دوستی کرنے سے منع کرتا ہے جو تم سے دین کے بارے میں لڑے اور تم کو تمہارے گھروں سے نکالا اور تمہارے نکالنے میں مدد کی، اور جو کوئی دوستی کرے گا ان سے تو یہی لوگ تو غلام ہیں)۔

نیز اہل کتاب کے بارے میں مزید واضح طور پر فرمایا:
 ﴿وَ لَا تُجَادِلُوا أَهْلَ الْكِتَابِ إِلَّا بِالْبَيِّنِيْ هَيْ أَحْسَنُ إِلَّا الَّذِيْنَ ظَلَمُوا مِنْهُمْ وَ قُولُوا امْنَأَ بِالَّذِيْ
 اُنْزِلَ إِلَيْنَا وَ اُنْزِلَ إِلَيْكُمْ وَ إِلَهُنَا وَ إِلَهُكُمْ وَاحِدٌ وَ تَحْنُ لَهُ مُسْلِمُونَ﴾ [العنکبوت ۳۲۹]

اور تم اہل کتاب سے مجادلے کے اچھے طریقوں میں سے سب سے اچھے طریقے سے مباحثہ کرو، سوائے ان میں سے ان لوگوں کے جو زیادتی کریں، اور کہہ دو کہ ہم ایمان رکھتے ہیں اس کتاب پر بھی جو ہم پر نازل ہوئی اور اس کتاب پر بھی جو تم پر نازل ہوئی، اور تمہارا اور ہمارا دونوں کا معبود ایک ہی ہے، اور ہم تو اسی کے فرماں بردار ہیں)

یہی دستورِ مدینہ کا خلاصہ تھا کہ مسلم اور غیر مسلم مل جل کر رہیں گے، ایک دوسرے کے عقائد اور معاشرتی مقام کا احترام کریں گے، مگر جو لوگ ظلم کریں انہیں اس کا خمیازہ بھگلتا پڑے گا، یہی بات مندرجہ بالا سطور میں معابدے سے منقول شق نمبر ۶ میں وضاحت سے بتائی گئی ہے۔

شہریوں کا رویہ اور ریاست کا تحفظ

مسلم شہری: اس معابدے کے تمام فریق اس میں اپنی مرضی اور رضا سے شامل ہوئے تھے اور اس دستور پر متفق تھے۔ مدینہ کے باسیوں میں مسلم، مشرق اور یہودی شامل تھے۔ مشرکین قلیل تعداد میں تھے اور ان کا اس معابدے اور اس ریاست کے دستور میں کوئی واضح تذکرہ نہیں ملتا۔ ریاست کے ساتھ ان کا رویہ کیا رہا، بظاہر یہی لگتا ہے کہ وہ پر امن رہے۔ جہاں تک مسلم شہریوں کا تعلق ہے تو ان میں مہاجرین اور انصار شامل تھے۔ مہاجرین تو حضور اکرم صلی اللہ علیہ وسلم کے رشتہ دار اور ان کے کمی جان ثار تھے۔ انصارِ مدینہ بھی جان ثاری اور دستور کی پابندی میں کچھ کم نہ تھے۔ اس کا کچھ اندازہ جنگ بدر سے کچھ وقت پہلے حضرت سعد بن معاذؓ کی تقریر سے کیا جاسکتا ہے جو انہوں نے تمام انصار کی نمائندگی کرتے ہوئے کی، انہوں نے فرمایا:

قد آمنا بک و صدقناك و شهدنا أن ماجنت به هو الحق، وأعطيتك على ذلك

مواثيقنا وعهودنا على السمع والطاعة، فامض بنا يا رسول الله لما أردت فتحن معك،

والذي بعثك بالحق لو استعرضت بنا هذا البحر فخضته لخضناه معك، ما تخلف منا

رجل واحد، وما نكره أن تلقى بنا عدونا غدا، إنما لصبر في الحرب، صدق في اللقاء،

لعل الله أن يريك ما تقر به عينك، فيسر بنا على بركة الله.(۷۱)

ہم آپ پر ایمان لا پچھے اور آپ کی تصدیق کر دی اور اس بات کی گواہی دی کہ آپ جو

کچھ لائے ہیں وہی حق ہے۔ اس بات پر ہم نے آپ کی اطاعت اور فرمائی برداری کے عہد کیے ہیں۔ یا رسول اللہ! اب آپ ہمیں جہاں لے کر چنانا چاہیں چل پڑیں، ہم آپ کے ساتھ ہیں۔ اس ذات کی قسم جس نے آپ کو حق کے ساتھ بھیجا ہے اگر آپ ہمیں لے کر سمندر پر چلے جائیں اور اس میں گھس جائیں تو ہم آپ کے ساتھ اس میں گھیں گے، ہم میں سے کوئی ایک شخص بھی آپ سے پیچھے نہیں رہے گا۔ ہمیں یہ بات ذرا بھی ناپسند نہیں کہ آپ کل کلاں ہمیں لے کر دشمن سے مقابلہ کریں، ہم لوگ جنگ میں ڈٹ جانے والے اور خلوص دل سے دشمن کا مقابلہ کرنے والے ہیں۔ امید ہے اللہ تعالیٰ آپ کو وہ چیز دکھائیں گے جس سے آپ کی آنکھیں ٹھنڈی ہوں۔ آپ اللہ کا نام لے کر ہمیں لے چلیے۔

۲۔ غیر مسلم شہری: دستور مدینہ کے لحاظ سے غیر مسلم شہریوں کے طور پر صرف یہود کا ذکر ہے۔ انہوں نے اس معاهدے کو بظاہر خوش دلی سے قبول کیا اور کچھ عرصے تک اس نومولود ریاست کا ظلم و نسق بہترین انداز سے چلتا رہا مگر بحیرت کے دوسرے ہی سال یہود کی طرف سے میثت کے خلاف بغاوت اور دستور کی خلاف ورزی کھل کر سامنے آنے لگی۔ اس مخالفت کا اظہار دو طریقوں سے ہوا:

خفیہ مخالفانہ سرگرمیاں: یہود کے ایک طبقے نے قیام سلطنت کے آغاز ہی میں دوغلہ کردار اختیار کر لیا، وہ بظاہر مسلمان تھے مگر دل سے کافر تھے، اور کفار کے مفادات کے لیے بالکل اسی طرح کام کرتے تھے جس طرح آج کی خفیہ ایجنسیاں کرتی ہیں۔ یہ خطرناک ترین لوگ تھے مگر ان کا رویہ اس قدر پچیدہ تھا کہ ان کے ساتھ نہیں مشکل ترین کام تھا۔ مدینہ میں ان کے خفیہ رابطے یہود کے ساتھ تھے اور مکہ میں مشرکین کے ساتھ۔ ان کی قیادت عبداللہ بن ابی بن سلول کرتا تھا۔ قرآن مجید میں ان کے طریقہ واردات کے جو پہلو بیان کیے گئے ہیں وہ سب وہی ہیں جو آج کے دور میں خفیہ ایجنسیاں اپنے دشمن ممالک میں جا کر کرتی ہیں۔ مثال کے طور پر یہ لوگ مسلمانوں کے پاس جا کر بیٹھتے تو اپنے آپ کو مسلمان ظاہر کرتے اور کافروں کے پاس جاتے تو انہیں اپنے خلوص کا یقین دلاتے اور مسلمانوں کے پاس اٹھنے بیٹھنے کو محض ایک وقت گزاری اور مذاق کہتے۔ اس کا خلاصہ سورہ بقرہ ۸۲-۸۵ میں بیان کیا گیا ہے۔ ارشاد باری تعالیٰ ﴿وَإِذَا لَقُوا الَّذِينَ آمَنُوا قَالُوا۝ أَمْنَا۝ وَإِذَا حَلَوْا۝ إِلَىٰ شَيَاطِينِهِمْ قَالُوا۝ إِنَّا مَعَكُمْ إِنَّمَا نَحْنُ مُسْتَهْزِءُونَ﴾ [البقرة: ۸۲-۸۵] (جب ایمان والوں سے ملتے ہیں تو انہیں کہتے ہیں ہم ایمان لائے اور جب اپنے شیاطین سے علیحدگی میں ملتے ہیں تو کہتے ہیں ہم تمہارے ساتھ ہیں، ہم تو مذاق کر رہے تھے) میں شیاطینہم سے ان لوگوں کا تصور ملتا ہے جن کے

مفادات کے لیے وہ کام کرتے تھے اور ان کو اپنی کارکردگی کی رپورٹ پیش کرتے تھے۔

ان لوگوں کا مشن رائے عامہ کو مسلمانوں کے خلاف ہموار کرنا اور مسلم شیعہ کے نظریے کے بارے میں شکوہ و شبہات پیدا کر کے لوگوں کو اس سے بدل اور بدھن کرنا تھا۔ اس کے لیے بھی وہ نبی کریم صلی اللہ علیہ وسلم کی مجلس میں بیٹھے بیٹھے ایک دوسرے کو آنکھوں سے اشارے کر کے آپ ﷺ کی باتوں کا مذاق اڑاتے، کبھی مجلس سے اٹھ کر جاتے تو لوگوں سے کہتے کہ ہمیں اس نبی کی کوئی بات سمجھ میں نہیں آئی، تم کچھ سمجھے ہو تو بتاؤ۔ ارشاد باری تعالیٰ ہے: ﴿وَمِنْهُمْ مَنْ يَسْتَعْمِلُ إِلَيْكَ حَتَّىٰ إِذَا خَرَجُوا مِنْ عِنْدِكَ قَالُوا لِلَّذِينَ أُوتُوا الْعِلْمَ مَآذًا قَالَ إِنَّفَا اُولَئِكَ الَّذِينَ طَبَعَ اللَّهُ عَلَيْهِمْ وَأَنَّبَعُوا أَهْوَاءَهُمْ﴾ [محمد: ۲۶] (اور ان میں سے کچھ ایسے بھی ہیں جو غور سے آپ کی بات سنتے ہیں، یہاں تک کہ جب باہر جاتے ہیں تو صاحب علم لوگوں کو کہتے ابھی وہ کیا کہہ رہا تھا؟، یہی لوگ ہیں جن کے دلوں پر اللہ نے مہر لگا دی ہے اور وہ اپنی خواہشوں کے راستے پر چل رہے ہیں)۔ جب کوئی ایسی سورت نازل ہوتی جس سے ان کے منصوبے کھل جانے کا خطرہ ہوتا تو آنکھ بچا کر کھک جاتے۔ اللہ تعالیٰ فرماتے ہیں: ﴿وَإِذَا مَا أَنْزَلْتُ سُورَةً نَظَرَ بَعْضُهُمُ إِلَيْهِ بَعْضٍ هُلْ يَرَكُمْ مِنْ أَحَدٍ ثُمَّ انصَرَفُوا صَرَفَ اللَّهُ قُلُوبَهُمْ بِإِنْهُمْ قَوْمٌ لَا يَفْقَهُونَ﴾ [التوبۃ: ۹] (اور جب کوئی سورت نازل کی جاتی ہے تو ایک دوسرے کو دیکھتے ہیں کہ کہیں کوئی انہیں دیکھ تو نہیں رہا، پھر چل دیتے ہیں، اللہ نے ان کا دل ہی پھیر دیا ہے، اس لیے کہ یہ سمجھ سے کام لینے والے لوگ آپس میں رابطے مضبوط رکھتے، اپنے منصوبوں سے ایک دوسرے کو مطلع رکھتے، تجزیی سرگرمیاں پوری منصوبہ بندی سے کرتے، جہاد کے وقت بہانے بنا کر نکل جاتے، اپنی جان بچا کر مسلمانوں کو پھنسانے کی کوشش کرتے، اگر اتفاقاً جہاد وغیرہ کا کوئی حکم ان کی موجودگی میں آ جاتا تو نبی کریم صلی اللہ علیہ وسلم کی طرف بھیگی بلیاں بن کر دیکھتے، مگر جب خوف کا مرحلہ گزر جاتا تو مسلمانوں کے ساتھ مال غیمت اور دیگر معاملات میں بحث کرتے اور بد زبانی کرتے، جیسا کہ ارشاد باری تعالیٰ ہے: ﴿فَقَدْ يَعْلَمُ اللَّهُ الْمُؤْمِنُونَ مِنْكُمْ وَالْقَاتِلُونَ لَا يَحْوِنُهُمْ هَلْمٌ إِلَيْنَا وَلَا يَأْتُونَ بِالْبُلْسَ إِلَّا قَلِيلًا. أَشِحَّةٌ عَلَيْكُمْ فَإِذَا جَاءَهُنَّا الْخَوْفُ رَأَيْتُهُمْ يَنْتَرُونَ إِلَيْكَ تَدْوُرُ أَعْيُنُهُمْ كَالَّذِي يُغْشِي عَلَيْهِ مِنَ الْمَوْتِ فَإِذَا ذَهَبَ الْخَوْفُ سَلَقُوكُمْ بِالْكِسْنَةِ حِدَادٍ أَشِحَّةٌ عَلَى النَّعْيِرِ اُولَئِكَ لَمْ يُوْمِنُوا فَأَحْبَطَ اللَّهُ أَعْمَالَهُمْ وَكَانَ ذَلِكَ عَلَى اللَّهِ يَسِيرًا﴾ [الاحزاب: ۱۸-۳۳] (اللہ تم سے ان لوگوں کو خوب جانتا ہے، جو مانع ہوتے ہیں اور اپنے بھائیوں سے کہتے رہتے ہیں کہ ہمارے پاس آ جاؤ، اور یہ لوگ لڑائی میں تو بس نام ہی کو آتے ہیں، تمہارے حق میں بخیل ہو کر۔ پھر جب کوئی خطرہ پیش آتا ہے تو آپ ان کو دیکھتے ہیں کہ

وہ آپ کی طرف اس طرح دیکھتے ہیں کہ ان کی آنکھیں چکرائی جاتی ہیں جیسے کسی پر موت کی غشی طاری ہو، پھر جب وہ خطرہ دور ہو جاتا ہے تو تمہیں تیز زبانوں سے طعنہ دیتے ہیں، مال پر حرص لیے ہوئے، یہ لوگ ایمان ہی نہیں لائے، چنانچہ اللہ نے ان کے اعمال بے کار کر رکھے ہیں، اور یہ بات اللہ کے لیے بالکل آسان ہے)۔ ان کی اسی چال کو دوسرے لفظوں میں یوں بیان کیا گیا ہے: ﴿وَإِذْ يَقُولُ الْمُنِفِقُونَ وَالَّذِينَ فِي قُلُوبِهِمْ مَرَضٌ مَا وَعَدَنَا اللَّهُ وَرَسُولُهُ إِلَّا عُرُورًا﴾ وَإِذْ قَالَتْ طَائِفَةٌ مِّنْهُمْ يَا أَهْلَ يَثْرَبَ لَا مُقَامَ لَكُمْ فَارْجُعوا وَيَسْتَأْذِنُ فَرِيقٌ مِّنْهُمُ النَّبِيَّ يُقَوْلُونَ إِنَّ بِيَوْنَانَا عُورَةٌ وَمَا هِيَ بِعَوْرَةٍ إِنْ بُرِيدُونَ إِلَّا بِفَرَارًا﴾ وَلَوْ دُخِلْتُ عَلَيْهِمْ مِنْ أَفْكَارِهَا ثُمَّ سُنِلُوا الْفِتْنَةُ لَأَتَوْهَا وَمَا تَلْبَثُوا بِهَا إِلَّا يَسِيرُوا﴾ [الاحزاب: ۳۳-۱۲] (اور جب کہ منافقین اور ان لوگوں نے جن کے دلوں میں مرض ہے یوں کہنا شروع کر دیا تھا کہ ہم سے اللہ اور اس کے رسول نے تو محض دھوکے کا ہی وعدہ کر رکھا ہے۔ اور یہ اس وقت ہوا جب ان میں سے ایک گروہ نے کہا: اے یثرب کے لوگو! یہاں ٹھہرے رہنا تمہارے بس کی بات نہیں، واپس لوٹ جاؤ اور بعض لوگ ان میں سے نبی سے اجازت مانگتے تھے، کہتے تھے کہ ہمارے گھر غیر محفوظ ہیں، حالانکہ وہ ذرا بھی غیر محفوظ نہیں ہیں، یہ محض بھاگنا ہی چاہتے ہیں۔ ادھر ان کی حالت یہ تھی کہ آس پاس سے اگر کچھ لوگ آنکھتے اور انہیں فساد کی دعوت دیتے تو یہ لوگ کچھ توقف کے بغیر وہاں پہنچ جاتے)۔ یہ لوگ نبی کریم صلی اللہ علیہ وسلم کی باتیں سن کر باقاعدہ اس کے لیے راتوں کو میٹنگیں منعقد کرتے اور نبی صلی اللہ علیہ وسلم کے دن بھر کے ارشادات اور اقدامات پر بحث کر کے ان کا توزی تلاش کرتے، منصوبہ بندی کرتے اور اس کے مطابق رائے عامہ خراب کرنے کے اقدامات کرتے۔ ان کے مشوروں کا ذکر قرآن مجید میں یوں آیا ہے: ﴿وَيَقُولُونَ طَاعَةً فَإِذَا بَرَزُوا مِنْ عِنْدِكُمْ بَيْتَ طَائِفَةٌ مِّنْهُمْ غَيْرُ الَّذِي تَقُولُ وَاللَّهُ يَعْلَمُ مَا يَصْنَعُونَ فَأَعْرِضْ عَنْهُمْ وَتَوَكَّلْ عَلَى اللَّهِ وَكَفَىٰ بِاللَّهِ وَكِيلًا﴾ [النساء: ۸۱] (اور یہ لوگ کہا کرتے ہیں کہ اطاعت قبول ہے، لیکن جب آپ کے پاس سے باہر جایا کرتے ہیں تو ان میں سے ایک جماعت اس کے علاوہ کچھ اور مشورے کرنے میں رات گزار دیتی ہے جو آپ کہتے ہیں۔ اور اللہ ان کے رات والے مشوروں کو لکھتا جاتا ہے۔ آپ ان کی طرف توجہ ہی نہ کیجیے اور اللہ پر بھروسہ رکھیے، کام بنانے کے لیے اللہ کافی ہے) دوسری جگہ فرمایا: ﴿يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعْلُومٌ إِذْ يَصْنَعُونَ مَا لَا يَرَضِي مِنَ الْقَوْلِ وَكَانَ اللَّهُ بِمَا يَعْمَلُونَ مُعْلِمًا﴾ [النساء: ۱۰۸] (یہ لوگوں سے شرماتے ہیں اور اللہ سے نہیں شرماتے جبکہ وہ ان کے ساتھ اس وقت بھی ہوتا ہے جب وہ رات کو اس بات کا مشورہ کرتے ہیں جو اسے پسند نہیں، اور وہ جو کچھ بھی کرتے ہیں اللہ اس کا احاطہ کیے ہوئے ہے)۔ یہ لوگ حاس قسم

کے سرکاری رازِ عوامِ الناس میں پھیلا دیتے تھے، قرآن مجید نے دفاعِ رازوں کو پھیلانے کے بارے میں ان کی خصوصی گرفت فرمائی اور ارشاد فرمایا: ﴿وَإِذَا جَاءَهُمْ أَمْرٌ مِّنَ الْأَمْنِ أَوِ الْحَوْفِ أَذَاعُوا بِهِ وَلَوْ رَدُودٌ إِلَى الرَّسُولِ وَإِلَى أُولَئِكُمْ مِّنْهُمْ لَعِلَّهُمْ يَسْتَبِعُونَهُ مِنْهُمْ وَلَوْلَا فَضْلُ اللَّهِ عَلَيْكُمْ وَرَحْمَمُهُ لَا تَبْغُونَ الشَّيْطَانَ إِلَّا فَلِيُّا﴾ [النساء: ۸۳] (اور جب انہیں کوئی امن یا خوف کی بات پہنچتی ہے تو یہ اسے پھیلا دیتے ہیں اور اگر یہ لوگ اسے رسول یا متعلقہ حکام کے حوالے کر دیتے تو باریک میں لوگ خود ہی معاملے کو سمجھ جاتے۔ اگر تم پر اللہ کی رحمت نہ ہوتی اور اس کا فضل تمہارے شامل حال نہ ہوتا تو چند لوگوں کے سواتم سب لوگ شیطان کی پیروی کرنے لگ جاتے) ظاہری شیپ ثاپ اور معتبر نظر آنے کا اہتمام ان میں انتہا کا تھا، مگر خوف کا یہ عالم تھا کہ ذرا سی آہٹ پر چونک جاتے جس کے لیے آج کل کی زبان میں Good Appearance ، Status Conscious اور well aware of their security ارشاد باری تعالیٰ ہے: ﴿وَإِذَا رَأَيْتُهُمْ تُعْجِبُكَ أَجْسَامُهُمْ وَإِنْ يَقُولُوا تَسْمَعُ لِقَوْلِهِمْ كَانُوهُمْ خُشْبٌ مُّسَنَّدٌ يَحْسَبُونَ كُلَّ صَيْحَةٍ عَلَيْهِمْ هُمُ الْعَدُوُ فَاحْذَرُهُمْ قَاتِلُهُمُ اللَّهُ أَنِّي يُوْفِكُوْنَ﴾ [النافعون: ۲۳] (جب آپ ان کو دیکھیں تو آپ کو ان کے قد و قامت بڑے خوشنما لگیں گے اور اگر یہ بات کریں تو آپ ان کی بات غور سے سین گے، گویا کہ یہ سہارے سے لگائی ہوئی لکڑیاں ہوں، ذرا سی آہٹ پر چونک جاتے ہیں، یہی لوگ دشمن ہیں، آپ ان سے ہوشیار رہیے۔ اللہ ان کو برباد کرے، یہ کہاں بہک پھرتے ہیں) یہ تو ان کی تنظیمی سرگرمیوں کا تذکرہ ہوا، رائے عامہ خراب کرنے اور ریاستِ اسلامیہ کے نظریے کے بارے شکوک و شبہات پیدا کرنے کے لیے ان کا جو طریقہ واردات تھا قرآن مجید میں اس کی بھی کئی صورتیں واضح طور پر بیان کی گئی ہیں۔ یہاں مثال کے طور پر ایک اور آیت نقل کی جاتی ہے۔ ارشاد باری تعالیٰ ہے: ﴿وَقَالَتْ طَائِفَةٌ مِّنْ أَهْلِ الْكِتَابِ أَمْنُوا بِاللَّذِي أُنْزِلَ عَلَى الَّذِينَ أَمْنُوا وَجْهَ النَّهَارِ وَأَكْفُرُوا أُخْرَةً لَعَلَّهُمْ يَرْجِعُونَ﴾ [آل عمران: ۲۳] (اور اہل کتاب کا ایک گروہ کہتا ہے کہ ایمان لانے والوں پر جو نازل ہوا ہے اس پر صبح کو ایمان لاو اور دن کے آخر میں اس سے انکاری ہو جاؤ، عین مکن ہے وہ بھی پھر جائیں)۔ اس طائفہ کو اسی لیے منافق کہا گیا کہ یہ سرگمی کی طرح اندر گھسے رہتے اور ظاہر کچھ اور کرتے رہتے۔ ابتدائے اسلام میں ان کی سرگرمیاں صرف نظریاتی فساد تک محدود رہیں جب کہ ان کی مدد سے مدینہ کے یہود اور مکہ کے مشرکین نے مسلم ریاست کے خلاف عملی کارروائیاں کیں۔ نبی کریم صلی اللہ علیہ وسلم نے منافقین کی علامات تو بتا دیں مگر ایک ایک کا نام معلوم ہونے کے باوجود ریاست کے امن و امان اور اسے بری شہرت سے بچانے کے لیے ان کے خلاف تادبی

کارروائی نہیں کی۔ ایک مقام پر رئیس المنافقین عبد اللہ بن ابی کی ایک واضح اسلام دشمن حركت سامنے آنے کے بعد جب آپ کو اسے قتل کرنے کا مشورہ دیا گیا تو آپ صلی اللہ علیہ وسلم نے فرمایا:
دعاہ لا یتحدث الناس أَنْ مُحَمَّداً يُقْتَلُ أَصْحَابَهِ (۱۸)

(جانے دو، کہیں لوگ یہ نہ کہنے لگ جائیں کہ محمد صلی اللہ علیہ وسلم اپنے ہی ساتھیوں کو قتل کر دیتے ہیں)

چونکہ یہ لوگ مسلمان ہونے کا دعویٰ کرتے تھے اس لیے ریاست کی طرف سے ان کے خلاف باقاعدہ کوئی کارروائی نہیں کی گئی جس کی وجہ سے یہ آہستہ آہستہ ریاستِ اسلامیہ کے مختلف علاقوں میں پھیل گئے اور اس قدر جری ہو گئے کہ حضرت ابو بکر صدیقؓ کے زمانے کے بعد باقاعدہ نارگٹ لکنگ شروع کر دی جس کے نتیجے میں مسلمان کئی قیمتی اسلامی شخصیات سے مחרوم ہو گئے، جن میں حضرت عمرؓ، حضرت عثمانؓ، حضرت علیؓ اور حضرت حسینؓ جیسی جملیں القدر شخصیات بھی شامل ہیں۔ حضرت ابو بکر صدیقؓ کے عہد خلافت میں ان کے ہمہ جہت نظریاتی اور عسکری حملوں کو سختی سے کچل دیا گیا۔ حضرت عمرؓ فاروقؓ کے دور میں انہیں کھل کر کھینے کی جرأت تو نہ ہوئی مگر خفیہ منصوبوں کے نتیجے میں آپؓ کو شہید کرنے میں کامیاب ہو گئے۔ پھر حضرت عثمانؓ کے دور خلافت سے لیکر بعد کے زمانے میں ہونے والے فسادات میں اسی گروہ کا بنیادی کردار رہا جس کی وجہ سے امتِ اسلامیہ کا بھاری نقصان ہوا اور متحارب گروپوں میں صلح کی تمام کوششیں بھی خفیہ ہاتھوں کے عمل خل سے دم توڑتی رہیں۔ منظوری داٹ نے اس گروہ کو مسلم حزب اختلاف (Muslim Apposition) اور بیشاق مدینہ کی مذہبی آزادی والی شقائق کو سیاسی چال قرار دیا ہے۔ (۱۹)

واضح مخالفت: نبی کریم صلی اللہ علیہ وسلم کے مدینہ تشریف لانے سے پہلے یہاں یہود معتبر سمجھے جاتے تھے۔ اوس خزرج کی لڑائی انہیں مزید کھل کر کھینے کا موقع دیتی تھی کہ یہ ان دونوں کے درمیان مخالفت تیز کر کے اپنی معتبر حیثیت کو مزید جلا بخشتے تھے۔ اسلام آیا تو اوس اور خزرج کی لڑائی ختم ہو گئی، ادھر مہاجرین و انصار بھی بھائی بھائی بن گئے اور نبی کریم صلی اللہ علیہ وسلم نے بیشاق مدینہ کے ذریعے مختلف مذاہب میں بھی اختلافات کے باوجود امن کا معابرہ قائم فرمادیا، گویا آپ صلی اللہ علیہ وسلم کے تشریف لانے سے مدینہ منورہ ایک پر امن ریاست بن گئی ہے وفاتی طرز کا دستور بھی میسر آیا اور ہر شہری کو بنیادی حقوق بھی ملے اور ہر ایک کو مذہبی آزادی کی ضمانت بھی دی گئی۔ یہ پر امن ماحول یہود کی معتبری کے لیے راس نہیں تھا، انہیں اپنا اعتبار جمانے کے لیے کچھ گروہ بندی کی ضرورت تھی، جو کہ اب میسر نہ تھی، عبد اللہ بن سلام جیسے یہودی علامہ اور مرجع کے مسلمان ہونے سے ان کی

شہرت کو مزید نقصان پہنچا۔ اس کی بجائے انہیں منافقین کی صورت میں ایک زبردست قوت میر آئی جنہوں نے ہر محاذ پر ان کا خوب ساتھ دیا جیسا کہ آئندہ سطور میں اس کی کچھ مثالیں معلوم ہوں گی۔

یہود کی اندر ونی مخالفت اس وقت کھل کر سامنے آگئی جب بدر کی لڑائی میں قریش مکہ کو مسلمانوں کے ہاتھوں شکست ہوئی۔ دستورِ مدینہ کی رو سے کفارِ قریش اہل مدینہ کے دشمن قرار پائے تھے اور کسی فریق کو ان کی مدد کرنے، ان کو پناہ دینے یا ان کی مالی اعانت کرنے کی اجازت نہیں تھی کیوں کہ وہ ریاستِ مدینہ کے دشمن اول تھے۔ مدینہ کے یہود جو ظاہر اس دستور کو مان کر اس نوازائدہ ریاست کے شہری قرار پائے تھے، فطری طور پر مسلمانوں کی مدینہ آمد سے ہی ناخوش تھے اور نبی آخر الزمان کی مدد کے بارے میں برس ہا برس سے مشہور کیے ہوئے اپنے پرانے دعوے پس پشت ڈال کر مسلمانوں کے وجود کو مٹانے کے خواہاں تھے۔ اس کے لیے دستور میں درج شدہ متفقہ قرار دادوں کو یکسر بھلا کر منافقین کے ذریعے اور خود اپنی خفیہ سرگرمیوں سے اہل مکہ کی مدد کر رہے تھے۔

قرآن مجید نے ان کی اس کیفیت کو یوں بیان کیا ہے: ﴿ وَلَمَّا جَاءَهُمْ كَتَبٌ مِّنْ عِنْدِ اللَّهِ مُصَدِّقٌ لِّمَا مَعَهُمْ وَكَانُوا مِنْ قَبْلُ يَسْتَهِنُونَ عَلَى الَّذِينَ كَفَرُوا فَلَمَّا جَاءَهُمْ كَفَرُوا كَفَرُوا بِهِ فَلَعْنَةُ اللَّهِ عَلَى الْكُفَّارِينَ بِشَسْمًا اشْتَرَوْا بِهِ أَنفُسَهُمْ أَن يُكَفِّرُوا بِمَا أَنْزَلَ اللَّهُ بَغْيًا أَن يَنْزِلَ اللَّهُ مِنْ فَضْلِهِ عَلَى مَنْ يَشَاءُ مِنْ عِبَادِهِ فَبِأَءُ وَبِغَضَبٍ عَلَى غَضَبٍ وَلِلْكُفَّارِينَ عَذَابٌ مُّهِمٌ﴾ [البقرة: ۹۰-۹۱] (اور

جب اللہ تعالیٰ کی طرف سے ان کے پاس کتاب آئی جو ان کی کتاب کی بھی تصدیق کرتی ہے اور وہ پہلے کافروں پر فتحِ مانگا کرتے تھے، تو جس چیز کو وہ خوب پہچانتے تھے جب ان کے پاس آ پہنچی تو وہ اس سے کافر ہو گئے، بس کافروں پر اللہ تعالیٰ کی لعنت ہے۔ جس چیز کے بدے انہوں نے اپنے تیسیں چیز ڈالا وہ بہت بڑی ہے، یعنی اس جلن سے کہ اللہ تعالیٰ اپنے بندوں میں سے جس پر چاہتا ہے اپنی ہمہ بانی سے نازل فرماتا ہے۔ اس طرح وہ غصب بالائے غصب کے مستحکم ہوئے اور کافروں کے لیے رسوایا کرنے والا عذاب ہے۔ اور دوسرے مقام پر ارشاد فرمایا: ﴿ الَّذِينَ أَتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْيَاءَهُمْ وَإِنَّ قَرِيبًا مِّنْهُمْ لِيَكُنُمُونَ الْحَقَّ وَهُمْ يَعْلَمُونَ ﴾ [ابقرة: ۲] (جن لوگوں کو ہم نے کتاب دی ہے وہ ان کو اس طرح پہچانتے ہیں جس طرح اپنے بیٹوں کو پہچانا کرتے ہیں مگر ان میں سے ایک فریق پھی بات کو جان بوجھ کر چھپا رہا ہے)۔

جنگ بدر کے بعد مدینہ کے یہودیوں کو مسلمانوں کی بڑھتی ہوئی طاقت اپنے لیے خطرہ محسوس ہونے لگی اور انہوں نے مختلف طریقوں سے اپنی طاقت کا مظاہرہ کرنا شروع کر دیا، جس میں مسلمانوں کے ساتھ توہین آمیز رویے سے پیش آنا بھی شامل تھا۔

مدینہ کے قبائل یہود میں سے بنو قیقیاع سب سے زیادہ طاقتور اور تعداد میں زیادہ تھے۔ وہ لوگ پیشے کے لحاظ سے زرگر تھے اور رئیس المناقیف عبد اللہ بن ابی بن ابی سلوول کے حلف تھے۔ جنگ بدر کے بعد انہوں نے مسلمانوں کے ساتھ واضح چھپر چھاڑ شروع کر دی، جس میں کے اکثر واقعات دستور سے کھلی بغاوت اور جنگ کی دعوت کے مترادف تھے۔ اسی سلسلے میں ایک واقعہ یہ پیش آیا کہ ایک عرب عورت بنو قیقیاع کے بازار میں اپنا کچھ سامان بیچنے کے لیے لائی، سامان بیچنے کے بعد وہ سنار کے پاس گئی اور کچھ زیورات خریدنے کی بات کرنے لگی۔ کچھ اوباش اس کے آس پاس جمع ہو گئے اور اس سے حجاب اتارنے کا تقاضا کرنے لگے، جب اس نے کوئی جواب نہ دیا تو سنار نے اسے بے خبر پا کر اس کی قیص کا ایک پلو اس کی کمر کے ساتھ باندھ دیا۔ جب وہ اٹھی تو اس کا ستر کھل گیا جس پر ان سب نے تھوہہ لگایا اور خوب بتیں کیں۔ عورت نے مسلمانوں کو پکارا، ایک مسلمان نے بڑھ کر اس سنار کو مار ڈالا، یہودی اس مسلمان پر جھپٹ پڑے اور اسے شہید کر دیا۔

نبی کریم صلی اللہ علیہ وسلم نے بنو قیقیاع کے یہود کو ان کے اپنے ہی بازار میں جمع کیا اور انہیں سمجھانے کی کوشش کی۔ آپ صلی اللہ علیہ وسلم نے یہ بھی یاد دلایا کہ ان کی کتابوں میں نبی آخر الزمان کی پوری نشانیاں لکھی ہوئی ہیں لہذا وہ فساد پا کرنے کی بجائے ایمان لے آئیں۔ اس پر انہوں نے آنحضرت صلی اللہ علیہ وسلم کو یہ توہین آمیزادر حکمی آمیز جواب دیا:

يَا مُحَمَّدُ إِنَّكَ تَرَى أَنَا قَوْمُكَ، لَا يَغْرِيَنَّكَ أَنَّكَ لَقِيتَ قَوْمًا لَا عِلْمَ لَهُمْ بِالْحَرْبِ،

فَأَصْبَثَتَ مِنْهُمْ فَرْصَةً، إِنَّا وَاللَّهَ لَنَّ حَارِبَنَاكَ لِتَعْلَمُنَّ أَنَّا نَحْنُ النَّاسُ (۲۰)

(اے محمد! تو نے یہ سمجھا ہے کہ ہم تیری قوم کی طرح ہیں، کہیں اس دھوکے میں نہ رہنا کہ تمہارا ایسے لوگوں سے سامنا ہوا جنہیں جنگ کرنا نہیں آتی تھی تو تمہیں انہیں نقصان پہنچانے کا موقع ہاتھ آ گیا۔ ہم لوگ! اللہ کی قسم اگر ہم نے تم سے جنگ لڑی تو تم دیکھ لو گے کہ لوگ تو ہم ہی ہیں)۔

اسی طرح معاهدہ توڑنے میں بھی انہوں نے پہل کی اور قلعہ بند ہو گئے۔ چنانچہ حضور صلی اللہ علیہ وسلم کو ان کے خلاف بالآخر کارروائی کرنا ہی پڑی اور آپ نے ان کا محاصرہ کیا۔ ان کے دلوں میں اللہ نے رعب ڈال دیا اور وہ اپنی جانوں، اپنی الماک، نیز عورتوں اور بچوں کے بارے میں حضور صلی اللہ علیہ وسلم کا فیصلہ تسلیم کرنے کی شرط پر قلعوں سے باہر آئے۔ اس میں بھی رئیس المناقیف عبد اللہ بن ابی کا بڑا کردار رہا اور اس نے بہت اصرار سے نبی کریم صلی اللہ علیہ وسلم سے

سفارش کی کہ یہ میرے پرانے حلیف اور مذوقوں سے میرے محافظ رہے ہیں لہذا ان کی جان بچنی کر دی جائے، تو حضور اکرم صلی اللہ علیہ وسلم نے اس کی خاطر انہیں چھوڑ دیا، مگر چوں کہ یہ شیٹ کے اور اس کے نظریے کے تحفظ کا مسئلہ تھا اس لیے انہیں مدینہ سے بحفاظت نکلنے کا حکم دیا گیا، چنانچہ وہ شام کے علاقے اوزیعات (۲۱) کی طرف پڑے گئے۔ (۲۲)

بنو قیقیاع کے بعد آہستہ آہستہ دوسرے قبائل نے بھی اسلامی ریاست کے خلاف اپنے حقیقی جذبات کا کھل کر اظہار کرنا شروع کر دیا۔ ایک اور بڑے یہودی قبیلے بنو نضیر نے حضور صلی اللہ علیہ وسلم کو قتل کرنے کی سازش تیار کی۔ حضور صلی اللہ علیہ وسلم چند آدمیوں کے ساتھ ان کے ہاں اس لیے تشریف لے گئے تھے کہ بنو عامر کی شاخ بنو کلاب کے دو آدمیوں کی دیت جمع کرنے میں ان سے تعاون حاصل کریں جنہیں عمرو بن امية ضمریؓ نے قتل کیا تھا۔ واقعہ یوں ہوا کہ صفر سن ۳ ہجری میں مقام رجع پر دس قراء صحابہ کی کفار کے ہاتھوں دھوکے سے شہادت کے بعد اسی مہینے میں بنو عامر نے ستر قراء صحابہ کو بغرضِ تعلیم دعوت دے کر بیرون معاونہ کے مقام پر شہید کر دیا۔ ان میں سے صرف ایک صحابی عمرو بن امية ضمریؓ فتح پائے تھے۔ عمرو بن اميةؓ کو واپسی راستے پر بنو عامر کی شاخ بنو کلاب کے دو آدمی ملے تو انہوں نے اپنے ساتھیوں کے بدالے میں انہیں قتل کر دیا۔ ان دونوں کے پاس نبی کریم صلی اللہ علیہ وسلم کی طرف سے لکھا ہوا امان نامہ تھا، مگر عمروؓ کو معلوم نہیں تھا۔ جب انہیں امان کے بارے میں معلوم ہوا تو انہوں نے ان کی دیت ادا کرنے کا فیصلہ کیا۔ اس وقت کے عرب کے رواج کے مطابق نبی کریم صلی اللہ علیہ وسلم نے مسلمانوں اور ان کے حلیف یہودیوں سے دیت جمع کرنے کا فیصلہ فرمایا۔ اسی سلسلے میں آپؐ بنو نضیر کے دیار میں گئے تو انہوں نے بظاہر بہت گرم جوش سے استقبال کیا اور تعاون کا یقین دلایا۔ مگر آپؐ میں مشورہ کر کے آپؐ کو شہید کرنے کی سازش تیار کی۔ وہ سازش یہ تھی کہ جس دیوار کے ساتھ آپؐ نیک لگا کر بیٹھنے تھے، اس کے پیچھے سے آپؐ پر پتھر لٹھکا کر آپؐ صلی اللہ علیہ وسلم کو شہید کر دیں۔ اس سازش کے بارے میں اللہ تعالیٰ نے وحی کے ذریعے حضور صلی اللہ علیہ وسلم کو آگاہ کر دیا اور آپؐ صلی اللہ علیہ وسلم واپس مدینہ تشریف لے آئے۔ نبی کریم صلی اللہ علیہ وسلم نے مدینہ پہنچ کر ان سے لڑنے کی تیاری کرنے اور ان کی طرف پیش قدمی کا حکم فرمایا۔ حضور اکرم صلی اللہ علیہ وسلم نے ان کی طرف پیش قدمی کی تو یہ لوگ قلعہ بند ہو گئے۔ (۲۳) چنانچہ حضور صلی اللہ علیہ وسلم نے ان کے کھجوروں کے باغات کاٹ ڈالنے اور جلا دینے کا حکم دیا اور بعد ازاں انہیں مدینہ سے جلاوطن کر دیا۔ (۲۴)

یہودیوں میں سے بنو قریظہ حضور صلی اللہ علیہ وسلم کے سب سے بڑے دشمن اور کمزور کافر تھے۔

جگ احزاب کے موقع پر غزوہ خندق ۵۵ میں انہوں نے مشرکین مکہ کے ساتھ حلیفانہ معاہدہ کیا۔ پہلے غزوہ بدر کے موقع پر انہوں نے مسلمانوں کے خلاف مشرکین کا ساتھ دیا تھا۔ ان کے سردار کعب بن اشرف نے مشرکین مکہ کو حضور صلی اللہ علیہ وسلم کے خلاف بھڑکایا بھی تھا اور مسلمان عورتوں کے نام لے کر عشقیہ اشعار بھی کہے تھے، یہاں تک کہ ان لوگوں کے بارے میں یہ آیات نازل ہوئیں: ﴿إِنَّ شَرَّ الدُّوَابَّ إِنَّهُ عِنْدَ اللَّهِ الَّذِينَ كَفَرُوا فَهُمْ لَا يُؤْمِنُونَ الَّذِينَ عَاهَدْتَ مِنْهُمْ ثُمَّ يَنْقُضُونَ عَهْدَهُمْ فِي كُلِّ مَرَّةٍ وَهُمْ لَا يَتَقْبَنُونَ فَإِنَّمَا تُشَقِّفُهُمْ فِي الْحَرْبِ فَشَرَدُّوهُمْ مَنْ خَلْفُهُمْ لَعَلَّهُمْ يَذَكَّرُونَ﴾ [الأنفال: ۵۷-۵۵] (یقیناً اللہ کے نزدیک زمین پر چلنے والی مخلوق میں سب سے بدتر وہ لوگ ہیں جنہوں نے حق کو مانتے سے انکار کر دیا پھر کسی طرح وہ اسے قبول کرنے پر تباہ نہیں ہیں۔ وہ لوگ جن کے محاصرے سے نگ آگئے اور ان کے دلوں میں اللہ تعالیٰ نے رعب ڈال دیا۔ پھر انہوں نے اپنی مرضی سے سعد بن معاذؓ کی ٹالی کو قبول کیا اور انہی کے فیصلے پر قتل کر دیے گئے۔) (۲۵)

چنانچہ حضور صلی اللہ علیہ وسلم نے ان کا پچیس دنوں تک محاصرہ کیا، یہاں تک کہ یہ لوگ محاصرے سے نگ آگئے اور ان کے دلوں میں اللہ تعالیٰ نے رعب ڈال دیا۔ پھر انہوں نے اپنی مرضی سے سعد بن معاذؓ کی ٹالی کو قبول کیا اور انہی کے فیصلے پر قتل کر دیے گئے۔ (۲۶)

خبر کے یہودی: یہی لوگ غزوہ خندق کا سبب بنے تھے جو مسلمانوں پر بڑا سخت دھماوا تھا۔ لہذا ۷۷ میں صلح حدیبیہ کے بعد حضور ﷺ ان سے لڑنے کے لیے نکل پڑے اور ان کے قلعے جات کو فتح کر لیا۔ فتح کی رات حضور صلی اللہ علیہ وسلم نے جھنڈا حضرت علیؓ کو دیا تھا۔ بعد ازاں حضور ﷺ نے ان سے ایک معاہدہ کیا جس کے تحت وہ زمینی پیداوار، یعنی باغات کے پھلوں اور کھیتوں کی فصلوں کی نصف پیداوار، مسلمانوں کو دیا کریں گے اور یہ کہ اگر مسلمان چاہیں گے تو یہودیوں کو یہاں سے نکلا پڑے گا۔ (۲۷)

اجمالی طور پر فریق معاہدہ یہود کی عہد ٹکنی کے واقعات کو ذکر کرنے کی ضرورت یوں محسوس ہوئی کہ اندازہ کیا جاسکے کہ ریاست مدینہ کو اپنے شہریوں کے خلاف کیوں صرف آراء ہوتا پڑا۔ عہد ٹکنی کے مختلف واقعات میں یہ بھی واضح طور پر دیکھا جاسکتا ہے کہ یہود کے کسی ایک قبیلے کی عہد ٹکنی کی خاموش تائید کرنے کے باوجود سب یہودیوں کے خلاف کارروائی نہیں کی گئی بلکہ جب تک کسی قبیلے کی اپنی طرف سے عہد ٹکنی کی اور خطرناک کارروائی کا مظاہرہ نہیں ہوا اس کے خلاف کارروائی نہیں کی گئی۔

ان تمام تفاصیل کا خلاصہ یہ ہے کہ مسلم ریاست کے غیر مسلم شہریوں کو دستور کے مطابق مذہبی

اور معاشرتی آزادی حاصل ہے مگر جب وہ دستور ہی کے خلاف اقدام کریں یا ریاست کے وجود کے لیے خطہ بن جائیں تو ان کے خلاف موثر کارروائی ضروری ہے۔

ب - مفتوحہ علاقوں کے غیر مسلم شہری

غیر مسلم شہریوں کی دوسری قسم وہ ہے جو کوئی علاقہ فتح ہونے کے بعد مسلم ریاست کے زیر نگین آ جائیں۔ ان میں سے اگر کوئی اسلام سے متاثر ہو کر خود بخود مسلمان ہو جاتا ہے تو اسے مسلمانوں والے پورے حقوق مل جاتے ہیں۔ اگر وہ اپنے مذهب پر قائم رہنا چاہیں اور اسلام کی عمل داری تسلیم کر لیں اسلامی ریاست ان کی شخصی، مذہبی اور معاشرتی تحفظ کی ذمہ دار ہوتی ہے، بشرطیکہ وہ اسلامی ریاست کی نظریاتی یا جغرافیائی سرحدوں کے خلاف کسی سرگرمی میں ملوث نہ ہوں۔ اسلام کا اصل مادہ ہی امن پر مبنی ہے اور اس کا نظام بھی امن و امان کے تمام پہلوؤں کا احاطہ کرتا ہے اس لیے اصل تو یہی ہے کہ سب انسان اس کے دائرے میں داخل ہو کر امن کے اس نظام سے نسلک ہو جائیں لیکن اگر کوئی شخص یا کوئی قوم اس نظام سے نسلک نہیں ہونا چاہتے تو بھی انہیں دنیا میں اسلام کے نظام امن سے نسلک رہنے کا حق حاصل ہے، آخرت کا معاملہ اللہ تعالیٰ کے ساتھ ہو گا۔ اس کے لیے بھی اسلام میں واضح اصول موجود ہیں جن میں سے چند ایک درج ذیل ہیں:

(۱)۔ کسی کو زبردستی اسلام میں داخل نہ کیا جائے۔ ارشاد باری تعالیٰ ہے: ﴿لَا إِكْرَاهٌ فِي الدِّينِ قَدْ تَبَيَّنَ الرُّشْدُ مِنَ الْغَيْرِ فَمَنِ يَكْفُرُ بِالظَّاغُوتِ وَ يُوْمِنُ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَى لَا إِنْفِصَامَ لَهَا وَ اللَّهُ سَمِيعٌ عَلَيْهِ﴾ [البقرة: ۲۵۶] (دین میں کوئی زبردستی نہیں۔ ہدایت تو گمراہی سے صاف صاف کھل پکھی ہے، جو کوئی طاغوت سے کفر کرے اور اللہ پر ایمان لائے تو اس نے ایک بہت بڑا مضبوط حلقة تھام لیا جس کے لیے کوئی شکستگی نہیں۔ اور وہ بڑا سننے اور جانے والا ہے)۔ دوسرے مقام پر ارشاد فرمایا: ﴿وَ قُلِ الْحَقُّ مِنْ رِبِّكُمْ فَمَنْ شَاءَ فَلْيَوْمِنْ وَ مَنْ شَاءَ فَلْيَكُفُرْ﴾ [آلہ کہف: ۱۸] (جو چاہے ایمان لائے اور جو چاہے کافر رہے) ترجمہ سے واضح ہے کہ دنیا میں کسی پر ایمان لانے کی زبردستی نہیں، البتہ ایمان نہ لانا آخرت میں قابل مواخذہ جرم ہے۔

(۲)۔ جو اسلام میں داخل نہ ہو اس کو یا اس کے معبدوں کو نازیبا الفاظ سے یاد نہ کیا جائے جیسا کہ ارشاد باری تعالیٰ ہے: ﴿وَ لَا تَسْبُوا الَّذِينَ يَدْعُونَ مِنْ دُونِ اللَّهِ كَيْسُبُوا اللَّهَ عَنْدُهُمْ بِغَيْرِ عِلْمٍ كَذَلِكَ زَيَّنَ لَكُلَّ أُمَّةٍ عَمَلَهُمْ ثُمَّ إِلَى رَبِّهِمْ مَرْجِعُهُمْ فَيُبَيَّنُهُمْ بِمَا كَانُوا يَعْمَلُونَ﴾ [آلہ النعمر: ۲۱] (تم ان معبدوں کو مت گالی دو جن کو وہ اللہ کے علاوہ پکارتے ہیں کیوں کہ وہ نا سمجھی میں دشمنی پر اتر کر

اللہ کو گالی دیں گے۔ ہم نے اسی طرح ہر قوم کے لیے ان کے اعمال کو مزین بنا دیا ہے، پھر انہیں اپنے رب کی طرف لوٹ کر جانا ہو گا تو وہ انہیں بتائے گا کہ وہ کیا عمل کرتے تھے)

(۳)۔ کسی بھی پرانی دشمنی، پرانی نہیں وابستگی یا مخالفت کی بنیاد پر انتقامی کارروائی نہ کی جائے، نہ اس بات کو دل میں رکھا جائے، جیسا کہ ارشاد باری تعالیٰ ہے: ﴿يَا أَيُّهَا الَّذِينَ آمَنُوا كُوْنُوا فَرِمِينَ لِلَّهِ شَهِدَاءَ بِالْقِسْطِ وَ لَا يَجْحُرْ مَنْكُمْ شَهَادَةُ قَوْمٍ عَلَى الَّآءَ تَعْدِلُوا إِعْدِلُوا هُوَ أَقْرَبُ لِلتَّقْوَىٰ وَ اتَّقُوا اللَّهُ إِنَّ اللَّهَ خَبِيرٌ بِمَا تَعْمَلُونَ﴾ [المائدۃ: ۵: ۸] (اے ایمان والو! اللہ کے لیے قائم رہنے والے بن جاؤ، اور انصاف کے ساتھ گواہی دینے والے۔ ایسا کبھی نہ ہو کہ کسی قوم سے جو تمہیں بیزاری ہے اس بنا پر تم عدل نہ کرو، عدل کیا کرو، وہی تقوے کے زیادہ قریب ہے، اور اللہ سے ڈرو۔ جو کچھ تم کرتے ہو بے شک اللہ تعالیٰ اس سے باخبر ہے)۔ اس کی نہایت عمدہ مثال مکہ فتح ہونے اور مشرکین کے مکہ میں داخلہ بند ہونے کے درمیان کا وقہ ہے جس میں مومنین کو ہدایت کی گئی کہ ﴿وَ لَا يَجْحُرْ مَنْكُمْ شَهَادَةُ قَوْمٍ أَنْ صَدُّوكُمْ عَنِ الْمَسْجِدِ الْحَرَامِ أَنْ تَعْتَدُوا﴾ [المائدۃ: ۵: ۲] (اور ایسا نہ ہونا چاہیے کہ کسی قوم سے جو بیزاری تمہیں اس بنا پر ہے کہ انہوں نے تمہیں مسجد حرام سے روک دیا تھا تو تم اس کے باعث تم زیادتی کرنے لگو)۔

(۴)۔ اسی آیت کا دوسرا حصہ اپنے سیاق و سبق کی بنا پر یہ ہدایت فراہم کرتا ہے کہ خیر کے کاموں میں غیر مسلموں کے ساتھ تعاون کر کے معاشرے کو فائدہ پہنچایا جائے اور برے کاموں میں ان کے ساتھ تعاون نہ کیا جائے، اس سے بڑھ کر معاشرتی آزادی کیا ہو سکتی ہے۔ ارشاد باری تعالیٰ ہے ﴿وَ تَعَاوَنُوا عَلَى الْبُرٍ وَالتَّقْوَىٰ وَلَا تَعَاوَنُوا عَلَى الْإِلْثَمِ وَالْعُدُوَانِ وَ اتَّقُوا اللَّهُ إِنَّ اللَّهَ شَدِيدُ الْعِقَابِ﴾ [المائدۃ: ۵: ۲] (یہی اور تقوے کے کاموں میں تعاون کیا کرو اور گناہ اور زیادتی میں تعاون نہ کرو، اور اللہ سے ڈرو، بلاشبہ اللہ تعالیٰ سخت سزا دینے والا ہے)

(۵)۔ کسی بھی باہم منفقہ فیصلے یا صلح نامے کی صورت میں فریقہائے معابدہ کے ساتھ مکمل وفاداری کی جائے۔ ارشاد باری تعالیٰ: ﴿يَا أَيُّهَا الَّذِينَ آمَنُوا أَوْفُوا بِالْعَهْدِ﴾ [المائدۃ: ۱: ۵] (اے ایمان والے وعدوں کو پورا کرو) اور ارشاد باری تعالیٰ: ﴿كَيْفَ يَكُونُ لِلْمُشْرِكِينَ عَهْدٌ عِنْدَ اللَّهِ وَ عِنْدَ رَسُولِهِ إِلَّا الَّذِينَ عَاهَدُتُمْ عِنْدَ الْمَسْجِدِ الْحَرَامِ فَمَا اسْتَقَمُوا لَكُمْ فَاسْتَغْيِرُوهُمْ لَهُمْ إِنَّ اللَّهَ يُحِبُّ الْمُتَّقِينَ﴾ [التوبۃ: ۹: ۷] (بشرکین کے لیے اللہ کے ہاں عہد کیسے ہو سکتا ہے، مگر وہ لوگ جن سے تم نے مسجد حرام کے پاس عہد کیا ہے جب تک وہ تمہارے عہد پر قائم رہیں تو تم بھی ان کے عہد پر قائم رہو)۔

اسلام کے وسیع تر نظام امن کے اصولوں میں سے یہ چند ایک اصول ہیں۔ دیگر تفصیلات تفسیر اور تاریخ و سیر کی کتابوں میں منقول ہیں۔

جگ کے بعد مفتوحہ علاقوں کے باشندوں کی طرف سے اسلام کی عمل داری قبول کرنے کے عہد کے بعد (جسے اسلام کی اصطلاح میں عبید ذمہ کہتے ہیں) غیر مسلم شہریوں کو اسلام وہ تمام حقوق عطا کرتا ہے جو کسی بھی مذہبی اور انسانی کیوٹی کو ایک ریاست فراہم کر سکتی ہے، بلکہ تاریخ شاہد ہے کہ اسلام نے غیر مسلموں کو وہ سہولیات بھی عطا کی ہیں جو انہیں ان کی اپنی ہم مذہب ریاستیں بھی نہ دے سکیں، اور گاہے بہ گاہے غیر مسلموں نے اس کا اعتراف بھی کیا۔ ذیل میں قرآن و سنت سے اسلامی ریاست کے غیر مسلموں کو حاصل حقوق کے بارے میں چند مثالیں پیش کی جاتی ہیں۔

غیر مسلم شہریوں کے حقوق قرآن کی نظر میں:

دنیوی زندگی میں مذہبی آزادی کا تذکرہ سطورِ بالا میں ارشاد باری تعالیٰ: ﴿لَا إِكْرَاهٌ فِي الدِّينِ قَدْ تَبَيَّنَ الرُّشُدُ مِنَ الْغَيْرِ﴾ [البقرة: ۲۵۶] (دین میں کوئی زبردستی نہیں۔ ہدایت تو گمراہی سے صاف صاف کھل چکی ہے) کے تحت ہو چکا ہے۔ دینِ اسلام کی تبلیغ نبی کریم صلی اللہ علیہ وسلم کا اہم ترین فریضہ ہونے کے باوجود اس میں زبردستی کے امکان کو مسترد کر دیا گیا ہے۔ ارشاد باری تعالیٰ ہے:

﴿إِسْتَاجِيْبُوا لِرَبِّكُمْ مِنْ قَبْلِ أَنْ يَأْتِيَ يَوْمٌ لَا مَرَدَّ لَهُ مِنَ اللَّهِ مَا لَكُمْ مِنْ مُلْجَأٍ يَوْمَئِذٍ وَمَا لَكُمْ مِنْ نِكْرَهٍ فَإِنْ أَعْرَضُوا فَمَا أَرْسَلْنَاكَ عَلَيْهِمْ حَفِيْظًا إِنَّ عَلَيْكَ إِلَّا الْبَلْغُ﴾ [الشوریٰ: ۲۷-۲۸] (اپنے رب کی بات مان لو، اس سے پہلے پہلے کہ وہ دن آ جائے جسے اللہ کی طرف سے آ جانے کے بعد کوئی روک نہ سکے گا۔ اس روز تمہیں کوئی ٹھکانہ نہ ملے گا نہ کوئی اس سے بچنے کی صورت ہو گی۔ پھر بھی اگر وہ لوگ منہ پھیریں تو ہم نے آپ کو ان کا نگران بنا کر نہیں بھیجا، آپ کے ذمے تو صرف پہنچا دینا ہے۔) اسی قرآنی حکم کے پیش نظر پوری اسلامی تاریخ میں ایسی مثال شاید ہی ملے جب کسی غیر مسلم نے شکوہ کیا ہو کہ اسے زبردستی اسلام قبول کرنے پر مجبور کیا گیا ہے، البتہ عہد نبوی ہی سے اس بات کی مثالیں کثیر تعداد میں مل جائیں گی جب غیر مسلموں نے ذاتی یا قوی مفاد حاصل کرنے کے لیے اسلام کا لبادہ اوڑھا اور موقع لفتے ہی اسلام کی پشت میں زہریلا خبر گھونپ کر اپنے مذموم مقاصد کی تکمیل چاہی۔

قرآن کریم عقیدہ و مذہب کی آزادی کے ساتھ ساتھ غیر مسلموں کو کامل داخلی خود مختاری بھی دیتا ہے۔ ارشاد باری تعالیٰ ہے: ﴿وَلَيَحُكُمُ أَهْلُ الْأُنْجِيلِ بِمَا أَنْزَلَ اللَّهُ فِيهِ وَمَنْ لَمْ يَحُكُمْ بِمَا أَنْزَلَ اللَّهُ

فَوَلِكَ هُمُ الْفَسِيْفُونَ۔》 [الماٰنِدَةٌ: ۵-۷] یعنی انجیل والوں کو چاہیے کہ اس چیز کے مطابق فیصلے کیا کریں جو اللہ نے انجیل میں نازل کی ہے۔ گویا ہر مذہبی کمیٹی کو مکمل داخلی خود مختاری حاصل ہے، نہ صرف عقائد و عبادات کی بلکہ اپنے ہی قانون اور اپنے ہی جوں کے ذریعے سے اپنے مقدمات کا فیصلہ بھی کروائیں۔ چنانچہ عہد نبوی ہی میں قومی خود مختاری ہر قوم کو حاصل ہو گئی تھی۔ کسی بھی غیر مسلم قوم پر آنحضرت صلی اللہ علیہ وسلم کی طرف سے یہ پابندی نہیں تھی کہ وہ اپنے مذہبی، خاندانی، یا ذاتی نوعیت کے مسائل کا فیصلہ اسلام کے قانون کے مطابق کروائے لیکن یہ اسلام کے بے داغ نظام عدل کا کمال تھا کہ غیر مسلم اسلام کے مطابق اپنے معاملات کے فیصلے پر زیادہ مطمئن ہوتے تھے۔

جہاں تک بات ہے جان کے تحفظ کی تو قرآن کریم نے اس میں بھی مسلم و غیر مسلم کے لیے کوئی دو ہرا معیار نہیں رکھا بلکہ بلا امتیاز مسلم و غیر مسلم سب کی جان کے تحفظ کا حکم دیا ہے اور کسی ایک انسان کے قتل ناقص کو پوری انسانیت کا قتل قرار دیا ہے۔ ارشاد باری تعالیٰ ہے: ﴿هَكَتَبْنَا عَلَىٰ نَبِيٍّ إِسْرَآئِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَانَمَا قَتَلَ النَّاسَ جَمِيعًا وَ مَنْ أَحْيَاهَا فَكَانَمَا أَحْيَا النَّاسَ جَمِيعًا﴾ [الماٰنِدَةٌ: ۳۲-۵]۔ (ہم نے بنی اسرائیل کو یہ لکھ کر دیا تھا جو شخص کسی انسان کو قتل کرے بغیر اس کے کہ کسی جان کا بدلہ لیا جائے یا زمین میں فساد کی سزا دی جائے تو گویا اس نے تمام انسانوں کو قتل کر دیا، اور جس نے کسی ایک انسان کو زندہ کیا تو گویا اس نے تمام انسانوں کو زندہ کر دیا)۔

اسی طرح قرآن کریم نے ہندوؤں کی طرح اپنے غیر مذہبیوں کو اچھوت سمجھنے کی بھی اجازت نہیں دی ہر طرح کے جائز معاملات کرنے کی کھلی آزادی دی ہے۔ ارشاد باری تعالیٰ ہے: ﴿عَسَى اللَّهُ أَنْ يَجْعَلَ بَيْنَكُمْ وَ بَيْنَ الَّذِينَ عَادَيْتُمْ مِنْهُمْ مَوَدَّةً。 وَ اللَّهُ قَدِيرٌ。 وَ اللَّهُ أَعْفُوْرُ رَحِيمٌ。 لَا يَنْهَاكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَ لَمْ يُخْرِجُوكُمْ مِنْ دِيَارِكُمْ أَنْ تَبُرُّوهُمْ وَ تُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ﴾ [الْأَنْتَرِيَةٌ: ۸-۲۰] (شاید اللہ تعالیٰ تمہارے اور ان لوگوں کے درمیان محبت پیدا کر دیں جن کے ساتھ تمہاری دشمنی تھی۔ اللہ تعالیٰ قدرت رکھنے والا، خوب بخشنے والا اور بڑا میریان ہے۔ وہ تمہیں ان لوگوں سے منع نہیں کرتا جنہوں نے تم سے دین کے معاملے میں لڑائی نہیں کی اور تمہیں تمہارے گھروں سے نہیں نکلا کہ تم ان کے ساتھ بھلا کرو اور انصاف کا برپتا کرو، اللہ تعالیٰ انصاف کرنے والوں کو پسند فرماتا ہے)

اگر مندرجہ بالا قرآنی تصریحات پر نظر ڈالیں تو یہ اندازہ لگانے میں دیر نہیں لگتی کہ قرآن کریم

نے اسلامی ریاست کے غیر مسلم شہریوں کو بالخصوص اور دیگر امن پسند غیر مسلموں کو وہ تمام معاشرتی حقوق عطا کیے ہیں جو کسی بھی مذہبی کمیونٹی کے لیے بنیادی اور ضروری ہوتے ہیں۔ قرآن کریم نے مسلم ریاست کے غیر مسلم شہریوں کے سماجی، مذہبی اور سیاسی احصاں کی بالکل اجازت نہیں دی۔

غیر مسلموں کا تحفظ عہد رسالت میں:

غیر مسلموں کے متعلق قرآنی احکامات کو بروئے کار لانے کے لیے عہد رسالت میں جو تدابیر اختیار کی گئیں ان کی تفصیل مختصرًا کچھ یوں ہے:

(۱) آنحضرت صلی اللہ علیہ وسلم نے مسلم و غیر مسلم دنیا میں اور بالخصوص غیر مسلم شہریوں اور مسلمانوں کے درمیان ہم آہنگی اور امن و آشنا کی فضا پیدا کرنے کے لیے تمام بني نوع آدم کو آپس میں بھائی بھائی قرار دیا اور فرمایا :

أنا شهيد أن العباد كلهم إخوة (۲۷)

(یعنی میں اس بات کا گواہ ہوں کہ سب انسان آپس میں بھائی بھائی ہیں)۔

(۲) تمام مذہبی مجموعوں کی مذہبی آزادی کو یقینی بنانے کے لیے نصاریٰ نجران کو عہد دیا:

لا يهدم لهم بيعة ولا يمنع منهم قس من أداء شعائرهم الدينية، ولا يُفتتنون في دينهم مالم يُحدثوا أحدها ثا يكون من شأنها نقض التزامهم . (۲۸)

یعنی یہودیوں کے عبادات خانے گرائے نہ جائیں اور کسی عیسائی پادری کو اپنی دینی عبادات کی ادائیگی سے روکا نہ جائے اور ان کے دین کے معاملے میں انہیں کسی آزمائش میں نہ ڈالا جائے۔ جب تک کہ یہ لوگ ایسے کام نہ کریں جن سے ان کی طرف سے عہد کی پابندی چھوڑ دینا ثابت ہوتا ہو۔

خالد بن ولید نے اہل بیامہ کو جو امان دی اس کے الفاظ یوں ہیں:

لا يهدم لهم بيعة ولا كيسة وعلى أن يضرموا نوaciسم فی أي ساعة شاؤا من ليل أو نهار الا في أوقات الصلاة وعلى أن يخرجو الصلبان في أيام عيدهم . (۲۹)

یہودیوں اور عیسائیوں کے عبادات خانے نہ گرائے جائیں۔ یہ لوگ رات اور دن میں جب چاہیں ناقوس بجا کیں البتہ نماز کے اوقات مستثنی رہیں گے۔ یہ لوگ اپنی عید کے دن صلیب نکالنے سے منع نہ کیے جائیں۔

(۳) غیر مسلم مذہبی رہنماؤں کے بارے میں دربار نبوی سے درج ذیل ہدایت جاری فرمائی گئی:

لَا يَغِيرُ أَسْقَفٍ مِنْ أَسْقَفيَتِهِ وَلَا رَاهِبٌ مِنْ رَهْبَانِيَتِهِ وَلَا كَاهِنٌ مِنْ كَهَانَتِهِ وَلَا يَخْسِرُونَ وَلَا
يَعْسِرُونَ (۳۰)

کسی پادری کو اس کے عہدے سے، کسی راہب کو اس کی رہبانیت سے، کسی کاہن کو اس کی کہانت سے نہ ہٹایا جائے اور نہ کسی پر کسی قسم کی ختنی یا تنگی کی جائے۔

(۲) قوموں کے درمیان لڑائی اور نکراو کا ایک بڑا سبب قوی عصیت بھی ہوتا ہے نبی صلی اللہ علیہ وسلم نے اس نا سور کو جڑ سے اکھاڑ چھیننے کے لیے حکم دیا :

لَيْسَ مَنَا مَنْ دَعَا إِلَى عَصَبَيَّةٍ وَلَيْسَ مَنَا مَنْ قَاتَلَ عَلَى عَصَبَيَّةٍ وَلَيْسَ مَنَا مَنْ مَاتَ عَلَى
عصَبَيَّةٍ.

وہ شخص ہم سے نہیں ہے جو عصیت کی دعوت دے۔ اور وہ بھی ہم میں سے نہیں ہے جس کی موت عصیت پر واقع ہو۔ یہ عصیت کیا چیز ہے؟ واشلہ بن اسقع رضی اللہ عنہ نے جواب نبی کریم صلی اللہ علیہ وسلم سے پوچھا تو آپ نے ارشاد فرمایا:

أَنْ تَعِينَ قَوْمَكَ عَلَى الظُّلْمِ (۳۱)

عصیت اس چیز کا نام ہے کہ تم ظلم پر نا جائز اپنی قوم کی حمایت کرو۔

(۵) کسی اقلیت کے ذہن میں یہ خیال آنا کہ ”ہم اپنے ہم مذہبوں سے دور غیر ہم مذہبوں کے درمیان لا وارث ہیں“، ایک فطری سی بات ہے اور عام طور پر اقلیتوں کے ساتھ ہوتا بھی ایسے ہی ہے، ملازموں میں کوئہ نہ ہونے کے برابر دیا جاتا ہے، محنت کے بقدر معاوضہ نہیں ملتا۔ سہولیات زندگی کو بھی اقلیتوں کی پہنچ سے کسی نہ کسی طرح باہر ہی رکھنے کی کوشش کی جاتی ہے یا پھر کم سے کم۔ یہ کوئی خیالی باتیں نہیں آج کل کے مہنذب ملکوں میں ایسا ہو رہا ہے، اقلیتوں کے حقوق کے برع نمود دعوے داروں کی عین ناک تسلیتیوں کے گھر، عزت، کاروبار غیر محفوظ ہیں۔ لیکن محسن انسانیت صلی اللہ علیہ وسلم نے اسلامی ریاست کے غیر مسلم شہریوں کے بارے میں فرمایا:

أَلَا مِنْ ظُلْمٍ مَعَاهِدًا أَوْ كَلْفَهُ فُوقَ طاقتِهِ أَوْ أَخْذَ مَنْهُ شَيْءًا بِغَيْرِ طَيْبِ نَفْسٍ فَإِنَّا حَجِيجُهُ يَوْمَ

القيامة (۳۲)

سن رکھو جو کوئی کسی معابرے والے شخص پر زیادتی کرے گا یا اس کی استطاعت سے زیادہ بوجھ اس پر ڈالے گا یا اس سے کوئی چیز اس کی مرضی کے بغیر لے گا تو قیامت کے دن، میں اس کا وکیل اور حامی ہوں گا۔

تاریخ بغداد میں حضرت اُنسؓ کی روایت ہے:

من أذى ذميا فأنا خصمك يوم القيمة، ومن كنت خصمك خصمتك يوم القيمة (۳۳)

جس نے کسی ذمی کو اذیت دی تو اس کے مقابلے میں میں جرح کروں گا اور جس کا مقابلہ میں ہوا، قیامت کے دن میں اس سے جھگڑا کروں گا۔

درج بالا دونوں فرائیں سے اقليتوں کے متعلق اسلام کے درج ذیل اصول معلوم ہوتے ہیں:

(۱) اقليتوں پر کسی قسم کی زیادتی کی گنجائش نہیں، خواہ کسی حوالے سے بھی ہو، ملازمتوں کے موقع ہوں، سہولیات زندگی کا سوال ہو یا مذهبی آزادی کا معاملہ، کسی بھی حوالے سے زیادتی کی گنجائش نہیں۔

(۲) محض اقلیت ہونے کے جرم میں حق تلفی کی اجازت نہیں۔

(۳) غیر مسلم ماتحتوں سے بھی گنجائش سے زائد کام لینے کی اجازت نہیں۔

(۴) غیر مسلموں کی دل آزاری کی بھی گنجائش نہیں۔

(۵) حبیلوں بہانوں سے غیر مسلموں کا مال ہڑپ کرنے کی بھی اجازت نہیں، اگر واقعتاً غیر مسلموں کے مال کی ضرورت ہے تو جیسے ایک مسلمان کا مال اس کی مرضی کے بغیر استعمال نہیں کیا جاسکتا اسی طرح غیر مسلم کا مال بھی اس کی مرضی کے بغیر استعمال نہیں کیا جاسکتا۔

(۶) غیر مسلموں کو عدم تحفظ کا خیال نہیں ہونا چاہیے، دنیا میں ان کے حقوق کے تحفظ کے متعلق یہ ہدایات ہیں اور اس انتظام کے باوجود کوئی ظالم اگر قانون کی گرفت سے نفع جائے تو آخرت کی جواب وہی سے ہرگز نہیں نفع سکے گا۔ اور آخرت میں ان کا مقدمہ لڑنے والا کوئی اور نہیں خود رسالت مآب صلی اللہ علیہ وسلم ہوں گے۔

اقليتوں کے حقوق کے متعلق کچھ اصول ان معاهدات میں ذکر کیے گئے ہیں جو عہد نبوی میں بعض غیر مسلم اقوام سے کیے گئے تھے۔ ان معاهدات میں سے ایک معاهدہ نجران ہے۔ یہن جب اسلامی حکومت کے زیر نگرانی آیا تو آنحضرت صلی اللہ علیہ وسلم نے اہل یہن کے نام درج ذیل مکتوب گرامی لکھ کیجا:

و لنجران و حاشيتها جوار الله و ذمة محمد النبي رسول الله على أموالهم وأنفسهم و
أرضهم وملتهم وغائبهم وشاهدهم وعشيرتهم وكل ما تحت أيديهم من قليل أو كثير لا

يغیر أسفف من أسقفيته، ولا راهب من رهبانيته، ولا كاهن من كهانته، وليس عليه
دنية، ولا دم جاهلية، ولا يحشرون، ولا يعشرون، ولا يطأ أرضهم جيش، ومن سأل
منهم حقاً فيهم النصف غير ظالمين، ولا مظلومين. (۳۲)

نجران اور اس کے مضافات میں رہنے والوں کے لیے اللہ کی پناہ اور محمد صلی اللہ علیہ وسلم
کی کھانست ہے کہ ان کی جان و مال محفوظ رہیں گے۔ ان کی اراضی، ان کا دین، ان
کے موجود اور غیر موجود لوگ، ان کے خاندان، ان کی املاک خواہ کم ہوں یا زیادہ سب
کے سب محفوظ وامون ہوں گے کسی پادری کو اپنے منصب سے نہیں ہٹایا جائے گا اور نہ
کسی درویش کو اپنی عبادت سے روکا جائے گا، کسی کاہن کو اپنی کہانت سے منع نہیں کیا
جائے گا، اس کی عزت میں کمی نہیں کی جائے گی، نہ اس سے جاہلیت کے زمانے کا
قصاص لیا جائے، نہ انہیں زبردستی فوج میں بھرتی کیا جائے گا اور نہ ان سے عشر وصول کیا
جائے گا۔ ان کی اراضی کو فوجی پامال نہیں کریں گے اور جو ان میں سے اپنا حق مانگے
اس کے ساتھ انصاف ہوگا، نہ وہ زیادتی کریں نہ ان پر زیادتی کی جائے گی۔

غیر مسلموں کا تحفظ عہد خلافت راشدہ میں:

عہد خلافت راشدہ میں اسلامی ریاست کی حدود مشرق و مغرب میں دور تک پھیل گئی تھیں۔ آئے
روز کوئی نیا علاقہ اسلامی سلطنت میں شامل ہوتا تھا اور ان نے شامل ہونے والے علاقوں
میں اکثر پورے کے پورے غیر مسلم علاقے ہوتے تھے۔ ان علاقوں کے لوگوں کے ساتھ عہد خلافت
راشدہ میں کس طرح مثالی سلوک کیا جاتا تھا اس کی چند جھلکیاں ان معاهدات اور فرمائیں سے پیش کی
جاتی ہیں جو وقتاً قلیتوں کے متعلق دربار خلافت سے جاری ہوتے رہے۔

معاہدہ ایلیا

۱۵ھ میں جب بیت المقدس کے عیسائیوں نے بیت المقدس کی چاپیاں حضرت عمر[ؓ] کے حوالے کر
کے سرتیم خم کیا تو حضرت عمر[ؓ] نے ان کے ساتھ باقاعدہ ایک معاہدہ صلح کیا جو اسلام کی نظر میں
اقیتوں کے تحفظ اور ان کے حقوق کی اہمیت کی عمدہ مثال ہے۔ معاہدہ ایلیا کی چند شقیں یہ ہیں:
(۱) عمر نے ایلیا والوں کی جان، مال، کلیساوں، صلیب کے نشانات، ان کے بیاروں، تندرسوں اور
تمام اہل مذہب کو امان دی ہے کہ نہ تو ان کے عبادت خانوں کو رہائش گاہوں میں تبدیل کیا
جائے گا اور نہ انہیں گرایا جائے گا۔ نہ ان میں یا ان کے احاطوں میں کوئی کمی کی جائیگی، نہ

ان کی املاک میں سے کوئی چیز گھٹائی جائے گی۔

(۲) دین کے معاملے میں ان پر کوئی جبر نہیں ہو گا، نہ ان میں سے کسی کو نقصان پہنچایا جائے گا اور نہ باہر سے لا کر ایلیا میں ان کے ساتھ کوئی یہودی بسایا جائے گا۔

(۳) ایلیا والوں کو اہل مدائی کی طرح جزیہ دینا پڑے گا۔ ان کے لیے یہ بھی لازم ہو گا کہ ایلیا سے رومیوں اور چوروں کو باہر کریں۔ ان میں سے جو شخص وہاں سے نکلے اسے جان، مال کی امان ہو گی یہاں تک کہ وہ لوگ اپنے محفوظ مقامات تک پہنچ جائیں۔ جو یہاں رہے گا اسے بھی جان کی امان ہو گی، البتہ ان میں سے جو جزیہ کی عمر کو پہنچ جائے گا اسے ایلیا والوں کی طرح جزیہ ادا کرنا ہو گا۔

(۴) ایلیا والوں میں سے جو رومیوں کے ساتھ جانا چاہے جا سکتا ہے اور اپنا مال بھی لے جا سکتا ہے۔

(۵) ان کے عبادت خانوں اور صلیبوں سے کوئی تعرض نہ کیا جائے گا۔

(۶) ان کی جانیں محفوظ رہیں گی۔

(۷) ان کی عبادت گاہیں اور صلیبی نشانات بھی محفوظ رہیں گے یہاں تک کہ وہ اپنے محفوظ مقامات پر پہنچ جائیں۔

(۸) جو چاہے رومیوں کے ساتھ چلا جائے اور جو چاہے واپس آ جائے، ان سے کچھ نہیں لیا جائے گا، یہاں تک کہ ان کی فصلیں تیار ہو جائیں۔

(۹) جب تک ایلیا والے جزیہ ادا کرتے رہیں گے اس وقت تک یہ لوگ اللہ، اس کے رسول صلی اللہ علیہ وسلم کے خلافاء اور تمام مسلمانوں کی امان اور ذمے میں رہیں گے۔ (۳۵)

اسلامی تاریخ میں ایک یہ معاهدہ ایلیا ہی نہیں بلکہ اس طرح کے معاهدات اور امان ناموں کی ایک طویل فہرست ہے۔ ذیل میں چند ایک اور معاهدے اور امان نامے پیش ہیں:

عمرو بن العاصؓ کا اہل مصر کے لیے امان نامہ

حضرت عمرو بن العاصؓ نے فتح مصر کے بعد جو امان لکھی اس کا متن کچھ یوں ہے:

یہ وہ تحریر ہے جو عمرو بن العاصؓ نے مصر والوں کو امان کے طور پر دی ہے۔ اہل مصر کی جانبیں، ان کا مذهب، ان کا مال، ان کی عبادت گاہیں، ان کی صلیبیں، ان کی زمینیں، ان کے سمندر، سب محفوظ رہیں گے۔ نہ ان کی املاک میں دخل اندازی کی جائے گی، نہ ان میں کسی جائے گی۔ (۳۶)

خالد بن ولیدؑ کا اہل دمشق کے لیے امان نامہ
۱۲۷ میں جب دمشق فتح ہوا تو خالد بن ولیدؑ نے اس موقع پر اہل دمشق کو جو امان نامہ عطا کیا
اس کے الفاظ یہ ہیں:

شروع کرتا ہوں اللہ کے نام سے جو بڑا مہربان اور نہایت رحم والا ہے۔ یہ پروانہ ہے جو
خالد بن ولیدؑ نے اہل دمشق کو وہاں داخل ہوتے وقت دیا۔ بلاشبہ میں نے تم سب کو
جان و مال اور عبادت خانوں کے لیے امان دی، تمہارے عبادت خانے گرائے نہیں جائیں
گے، نہ کوئی ان میں کوئی سکونت اختیار کرے گا۔ اس لیے کہ ان کو اللہ تعالیٰ اور اس کے
رسول صلی اللہ علیہ وسلم اور خلفاء اور تمام مؤمنین کی طرف سے ان چیزوں کا عہد ہے،
جب تک یہ جزیہ دیتے رہیں گے سوائے بھلاکی کے اور کوئی چھیڑ چھاڑ نہ ہوگی۔ (۳۷)

حضرت عمرؓ کا سپہ سالاروں کے نام خط

حضرت عمرؓ نے ایک مرتبہ شام میں اپنی افواج کے سربراہوں کو یہ خط لکھا:
کہ وہ بستیوں میں زبردستی نہ گھسیں، شہروں میں رہیں اور ایک شہر میں صرف ایک مسجد
بنائیں۔ ہر قبیلہ اپنے لیے الگ مسجد نہ بنائے جیسے کہ کوفہ، بصرہ اور مصر والوں نے
بنائیں۔ (۳۸)

غیر مسلم رعایا کے متعلق درج بالا امان ناموں اور ہدایات پر اگر ناقدانہ نگاہ ڈالی جائے تو اس
بات کو تسلیم کیے بغیر کوئی چارہ کار نہیں نظر آتا کہ غیر مسلموں کے ساتھ ہر طرح کی رعایت کا پاس
و لحاظ کیا گیا ہو، جان، مال، شہر، عبادت خانے، مذہبی آزادی، غرض ہر چیز کے لیے امن و امان کا
اقرار کیا گیا ہے۔ اور یہ عہد و پیمان مخصوص الفاظ کا گورنکھ دھندا نہ تھے بلکہ مسلمانوں نے ان کی پاس
داری کا ایسا ثبوت دیا ہے کہ تاریخ اس کی مثال پیش کرنے سے قاصر ہے۔ خود غیر مسلم رعایا نے
مسلمانوں کے حسن سلوک کا اعتراف کرتے ہوئے اپنے ہم مذہبوں کے مقابلے میں مسلمان حکمرانوں کو
ترجیح دی۔ تاریخ اسلام اس طرح کے واقعات سے بھری ہے، جب مسلمانوں کا حسن سلوک دیکھ کر
غیر مسلموں نے اپنے ہم مذہب حکمرانوں کو چھوڑ کر مسلمانوں کی حکومت کو بہ صد شوق قبول کیا۔ بطور
مثال عہد خلافت راشدہ کا ایک واقعہ یہاں ذکر کیا جاتا ہے:

فاتح شام حضرت ابو عبیدہ بن جراحؓ اور آپ کے حکام نے غیر مسلموں کے ساتھ عدل و مساوات
کا ایسا ثبوت بھی پہنچایا کہ وہاں کی رعایا مسلمانوں کی گرویدہ اور مدد و معاون بن گئی۔ وہ لوگ مسلمانوں
سے اس قدر متاثر ہوئے کہ انہوں نے ہر شہر سے کچھ لوگوں کو رومنیوں کی جاسوسی کے لیے بھجا جو ان

کی معلومات حضرت ابو عبیدہ بن جراح " تک پہنچایا کرتے تھے۔ پھر جب شام میں خلافت اسلامیہ کی شمال سرحدوں پر رومیوں نے اپنی افواج جمع کر دیں تو جن شہروں کے باشندوں سے صلح ہو چکی تھی ابو عبیدہ " نے ایسے تمام علاقوں کے والیوں کو حکم دیا کہ اپنے اپنے شہریوں سے جتنا بخشن خراج وصول کیا ہے واپس کر دو۔ اس کے ساتھ ہی انہوں نے ان شہریوں کے نام ایک خط لکھا جس میں کہا:

ہم تمہارے مال اس لیے واپس کر رہے ہیں کہ دشمن نے جس قدر افواج ہم پر حملہ آور ہونے کے لیے جمع کر دی ہیں اس کی خبر ہمیں مل گئی ہے۔ معابدے میں تم لوگوں نے شرط رکھی تھی کہ ہم تمہاری حفاظت کریں گے مگر ان حالات میں ہمارے لیے اس کی پابندی کرنا ممکن نہیں۔ ہم نے جو کچھ تم سے لیا تھا وہ واپس کر رہے ہیں مگر اس کے باوجود اگر اللہ تعالیٰ نے ہماری مدد کی اور دشمن پر ہم نے غلبہ پا لیا تو تمہارے ساتھ یہ گے معابدے پر اور جو کچھ اس میں طے پایا ہے ہم اس پر قائم رہیں گے۔

یہ بات جب ان شہروں کے والیوں نے اہل ذمہ کو بتائی اور ان سے لیا ہوا مال انہیں واپس کر دیا تو انہوں نے کہا:

"اللہ کرے تم واپس ہمارے حکمران بن جاؤ اور رومیوں پر فتح پاؤ۔ اگر روی ہم لوگوں سے یہ مال لے چکے ہوتے تو کبھی واپس نہ کرتے بلکہ ہمارے پاس جو کچھ باقی ہوتا وہ بھی چھین لیتے اور ہمارے پاس کچھ بھی نہ رہنے دیتے" (۳۹)

یہ تو شریعت نے غیر مسلم شہریوں کے تحفظ کا اہتمام کیا ہے۔ اگر بین الاقوامی برادری کے اس بارے میں اقدامات کا جائزہ لیا جائے تو یہ بات افسوس ناک ہے کہ اب تک نہ تو اقلیت کی متفقہ تعریف سامنے آئی ہے نہ ان کے حقوق کے بارے میں کوئی متفقہ لائحة عمل تیار ہو سکا ہے، جہاں کسی طاقتور ملک کا مفاد ہوتا ہے وہاں ضرورت کے تحت تعریف کر لی جاتی ہے اور ضرورت بدلت جائے تو تعریف بدلت جاتی ہے۔ اقوام متحده نے اس کے بارے میں اجمالی سا ہدایت نامہ جاری کیا ہے جس سے ایک اقتباس یہاں نقل کیا جاتا ہے:

UN Declaration of 18 December 1992 which states that " "States shall protect the existence of the National or Ethnic, Cultural, Religious and Linguistic identity of minorities within their respective territories and encourage conditions for the promotion of that identity. (۴۰)

اقوام متحده کے عالمی منشور شائع شدہ ۱۸ دسمبر ۱۹۹۲ء میں کہا گیا ہے کہ: ریاستیں قوی

اقليتوں کے وجود کا تحفظ کریں گی، جن میں قائلی، تہذیبی، مذهبی اور انسانی اقلیتیں بھی شامل ہیں۔ وہ اقلیتوں کی پہچان قائم رکھنے کی بھی ذمہ دار ہوں گی اور اس پہچان کو ترقی دینے کے لیے حوصلہ افزائی کرنے کی پابند بھی ہوں گی۔

بین الاقوامی سطح پر اقلیت حقوق کے بارے میں اقدامات اور ان کی کامیابی کے بارے میں National Minorities ICELANDIC HUMAN RIGHTS CENTER کے شائع کردہ مضمون مطالعہ شریعت اور انسانی قانون میں موازنے کے لیے خاصاً مفید رہے گا۔ (۳۱)

حوالہ جات

- 1- Published by the office of Public Information, United Nations, Universal Declaration of Human Rights(Urdu), Reprinted in U.N. OPI/15-15377-June1965-5M
- 2- International Covenant on Civil and Political Rights Adopted and opened for signature, ratification and accession by General Assembly resolution 2200A (XXI)of 16 December 1966entry into force 23 March 1976, in accordance with Article 49
- 3- لسان العرب(حق)
- 4- السنن الكبيرى للبيهقي، كتاب قسم الفيء والغنية، باب ما يكون للوالى الأعظم ووالى الإقليم من مال وما جاء فى رزق ، مكتبة دار الباز ، مكتبة المكرمة ١٩٩٣ء: ٣٥٣، حدیث نمبر ١٢٨٨
- 5- صحيح مسلم: كتاب السلام، باب من حق المسلم للمسلم رد السلام، تحقیق محمد فؤاد عبد الباقي، دار احیاء التراث العربي، بیروت: ٢٠٣
- 6- Gem Practical Dictionary- English into English and Urdu, Azhar Publishers, Lahore(minor)
- 7- [http://en.wikipedia.org/wiki/United_Nations_Security_Council_veto_power#cite_ref-0\]](http://en.wikipedia.org/wiki/United_Nations_Security_Council_veto_power#cite_ref-0)
<http://www.humanrights.is/the-human-rights-project/humanrightscasesandmaterials/humanrightsconceptsideasandfora/Undirflokkur/nationalminorities>
- 8- شعب الایمان، تحقیق: حفظ اللسان عما لا يحتاج إليه، فصل، وما يجب حفظ اللسان منه الفخر بالآباء ۷: ۱۳۱، حدیث نمبر ۲۷۴۳
- 9- مند الریق بن حبیب للأزدي البصري، تحقیق محمد اوریس، عاشر بن یوسف، دار الحکمة، مکتبۃ الـستقامتة، بیروت، سلطنة عمان: باب فی ذکر القرآن ۱: ۱۷۰
- 10- سنن ترمذی: تفسیر القرآن عن رسول الله صلی اللہ علیہ وسلم، و من سورة الحجرات ۱۱: ۷۳، حدیث نمبر ۳۱۹۳۔
- 11- شعب الایمان: حفظ اللسان عما لا يحتاج إليه، فصل، وما يجب حفظ اللسان منه ، الفخر بالآباء ۷: ۱۳۲، حدیث نمبر ۲۷۷۲، مند امام احمد بن حبل: حدیث رجل من أصحاب النبي صلی اللہ علیہ وسلم ۵: ۳۱۱، حدیث نمبر ۲۳۵۳۶۔

- ۱۲۔ المقىفى من سيرة المصطفى، حسن بن عمر بن جبىب، دار الحديث ، القاهرة، ۱۹۹۶ء، قصة سلمان الفارسي : ۲۲، رحلة إيمانية مع رجال ونساء أسلموا، عبد الرحمن محمود، موقع صيد الفوائد، الصحابي الجليل سلمان الفارسي : ۵۵۳۔
- ۱۳۔ الرحیق المختوم: المرحلة الأولى من جهاد الدعوة إلى الله، الرعیل الأول، المکتبة الشاملة : ۵۶۔
- ۱۴۔ ۱۹۲۰ء میں جب League of Nations (تئیزم اقوام) کی بنیاد رکھی گئی تو اس وقت اس کے رکن ممالک کی تعداد آٹھ تھی، جن میں سے چار مستقل اور چار غیر مستقل تھے۔ ہر فصل ان تمام رکن ممالک کے اتفاق سے کیا جاتا تھا اور کوئی بھی رکن ملک اس کی مخالفت کر دیتا تو وہ فیصلہ کالعدم ہو جاتا تھا۔ پھر ۱۹۳۶ء میں جب غیر مستقل ارکان کی تعداد بڑھ کر گیارہ ہو گئی تو ہر ایک کو Veto power دینے سے کسی فیصلہ کن نتیجے پر پہنچانا ممکن ہونے کا خدشہ ظاہر کیا گیا۔ [پھر ۱۹۴۵ء میں تئیزم اقوام کی بجائے اقوام متحده کی تائیسی کافنگز میں فیصلہ کیا گیا کہ اس کے مستقل رکن صرف اس کے مؤس ارکان: برطانیہ، چین، سوویت یونین اور ولایات متحدة امریکہ ہوں گے اور اس کے تحت قائم ہونے والے کسی بھی ادارے میں پانچواں ملک فرانس بھی مستقل رکن ہوا کرے گا۔ اقوام متحده کے چارٹر میں حکم انتنائی جاری کرنے کے اختیار (Veto power) کا واضح تذکرہ نہیں مگر مستقل ارکان کے متواتر پاہی مشوروں اور بحث مباحثے کے نتیجے میں جن میں ڈمبارتون اوکس (Dumbarton Oaks) کے مقام پر اگست تا اکتوبر ۱۹۴۵ء اور یالٹا (Yalta) کے مقام پر ۱۹۴۵ء میں ہونے والے مباحثے زیادہ اہم ہیں۔
- [Edward C. Luck, "Creation of the Council", in (Vaughan Lowe, Adam Roberts, Jennifer Welsh and Dominik Zaum), ed. The United Nations Security Council and War: The Evolution of Thought and Practice since 1945, Oxford University Press, 2008. , pp.61-85,
- [http://en.wikipedia.org/wiki/United_Nations_Security_Council_veto_power#cite_note-1\]](http://en.wikipedia.org/wiki/United_Nations_Security_Council_veto_power#cite_note-1)
- ۱۹۲۵ء میں اقوام متحده کے باقاعدہ قیام ہی سے یہ بحث جاری ہے کہ ان پانچ رکن ممالک کی دینوں پاور ختم کر کے اس کا تبادل نظام قائم کیا جائے کیوں کہ اس سے اقوام متحده کے فیصلوں پر منفی اثرات مرتب ہوتے ہیں۔ اس پر کتابیں اور تحقیقی مقالات بھی لکھے گئے ہیں مگر عملی طور پر اسے ممکن نہیں بنایا جاسکا۔
- ۱۵۔ نبی الرحمة، عبد الرحمن بن عبد الله، المکتبة الشاملة : ۲۲۔ (یہ دفعات قبلہ کے درمیان وی گئی ضمانتوں کی وضاحت کرتی ہیں)
- ۱۶۔ العلاقات الدولية في الإسلام ، ڈاکٹر وہبہ زحلی، اردو ترجمہ مولانا حکیم اللہ، ناشر شریعہ اکیڈمی، مین لا تواری اسلامی یونیورسٹی ، اسلام آباد، بحوالہ مجموعۃ الواثائق السیاسیۃ، ڈاکٹر محمد حمید اللہ، ص ۱۵ و ما بعد۔
- ۱۷۔ السیرة النبویۃ فی دائرة المعارف البريطانیۃ، ولید بن بليهش العمري، مجتمع الملک فهد لطبعۃ المصحف الشریف بالمدینۃ المنورۃ : ۳۹ بحوالہ سیرت ابن حشام : ۲-۲۵۳-۲۵۲۔
- ۱۸۔ سنن ترمذی: تفسیر القرآن عن رسول الله صلی اللہ علیہ وسلم، ومن سورة المنافقین : ۱۱، حدیث نمبر ۳۲۳۔
- ۱۹۔ السیرة النبویۃ فی دائرة المعارف البريطانیۃ: قراءۃ مادة محمد ورسالته، الشیبهۃ الثامنة، دعوی اضطهاد الرسول لليهود الفاعلین فی المجتمع المدنی : ۳۲۔
- ۲۰۔ البداية والنهاية: سنة ثلاث من الهجرة، خبر یہود بنی قینقاع فی المدينة : ۳:۲، المفصل فی عوامل النص

والهزيمة ، على بن نايف الشحود: الباب الثالث، عوامل النصر الخاصة في القرآن والسنّة ، اليقين ببعد الله تعالى^١، نهاية الأرب في فنون الأدب : القسم الخامس من الفن الخامس ، ذكر غزوات الرسول صلى الله عليه وسلم ١:٧٥۔

٢١- شام میں ایک علاقے کا نام ہے، اس کو بعض اوقات یزرعات بھی کہا جاتا ہے۔ یہ علاقے سرزمین بلقاء اور اردن کے دارالحکومت عمان کے قریب تھا۔ اس وقت یہ علاقے موجودہ ملک شام میں اردن کی شمالی حدود کے قریب ہے۔ یہاں کی شراب مشہور ہوتی تھی، پھر اس کی طرف نسبت سے بہت سے اہل علم بھی آذری مشہور ہوئے۔ مختار الصحاح، زین الدین رازی ۱: ۷۰، مجمع البلدان ۱: ۱۳۰، المحکم لابن سیدہ ۱: ۳۲۸، مراصد الإطلاع ۱: ۷۷۔

٢٢- سیرۃ ابن هشام ۲: ۲۷ و ما بعد، زاد المعا۲د ۱: ۲

٢٣- الرحیق المختوم، مأساة بشر معونة، المکتبۃ الشاملة ۱: ۲۶۸۔

٢٤- سیرۃ ابن هشام ۲: ۱۹۰ و ما بعد، زاد المعا۲د ۱: ۲ و ما بعد

٢٥- سیرۃ ابن هشام ۲: ۲۳۳، زاد المعا۲د ۲: ۲ و ما بعد

٢٦- سیرۃ ابن هشام ۲: ۳۲۸ و ما بعد، زاد المعا۲د ۱: ۳۳۳ و ما بعد

٢٧- سنن ابو داؤد: کتاب سجود القرآن، باب ما يقول الرجل إذا سلم، دار الفکر، بیروت ۱: ۳۷۳، حدیث نمبر ۱۵۰۸.

٢٨- خاتم النبیین، المکتبۃ الشاملة ۳: ۱۸۰

٢٩- کتاب الخراج، ابو یوسف، المطبعة السلفیة، القاهرۃ، ۱۳۸۲، ۱: ۱۳۴

٣٠- الخراج، حوالہ بالا ۱: ۷۲

٣١- سنن ابو داؤد: کتاب الأدب، باب في العصبية، المکتبۃ العصریة، بیروت ۲: ۳۳۳، حدیث نمبر ۵۱۲۱.

٣٢- سنن ابو داؤد: کتاب الخراج والإمارة والفقیر، باب في تعشیر أهل الذمة إذا اختلفوا بالتجارات، حوالہ بالا ۳: ۱۷۰، حدیث نمبر ۳۰۵۲.

٣٣- تاریخ بغداد: باب الدال، دار الكتب العلمية بیروت ۸: ۲۷۰

٣٤- کتاب الخراج: باب في قسمة الغنائم، قصة نجران وأهلها، حوالہ بالا ۱: ۷۲

٣٥- تاریخ الامم والرسل والملوک، طبری، ذکر فتح بیت المقدس، دار الكتب العلمية بیروت ۲: ۲۲۹

٣٦- تاریخ ابن خلدون: الكتاب الثاني، ويشتمل أخبار العرب وأجيالهم، ودولهم منذ بدء الخليقة، فتح مصر ۵۵۳: ۲

٣٧- تاریخ دمشق، ابن عساکر: عن دمشق والشام، باب ذکر ما شترط صدر هذه الأمة عند افتتاح الشام، دار الفکر، بیروت ۲: ۱۸۱

٣٨- مختصر تاریخ دمشق، ابن منظور، المکتبۃ الشاملة ۱: ۱۰۲

٣٩- میں الاقوای تعلقات، ذاکر وہبہ زیلی، ترجمہ، مولانا حکیم اللہ، ناشر، شریعہ اکیڈمی، میں الاقوای اسلامی یونیورسٹی، اسلام آباد، ص ۱۸۵-۱۸۲

40- http://en.wikipedia.org/wiki/National_Commission_for_Minorities

41-<http://www.humanrights.is/the-human-rights-project/humanrightscasesandmaterials/humanrightsconceptsideasandfora/Undirflokkur/nationalminorities/>